

Yesu Jaramasam SAYOOWAM

¹ Ya si Teyofilosi, m kadasi n bo m du mɔ kere maari u ni, m yo seeri u fa kɔ sam bo Yesu yo yoori bu n kere, ni kabo i kereeri minem, sanɔa bo i boori i juma n bu ni, ² haari fa kɔ ju sanɔa bo Nyeme faari i fun kɔɔri angoro ni. Kana i ba fun kɔ ni, Nyeme Awiewie Casi n deɛ yiko nu ye i yo seeri i jaramasam bo wɔ yi bu n sam bo bu bá yo n a. ³ Yesu wu tengeeri n deɛ sin, na wɔ wo durunya n nu ceɛn aburana, na i suyi i ɲu sukere bu sanɔa sanɔa su, bo i kere ka i la ɲɔɔ nahore su. Na ba ɲu i, na wɔ jɔjɔ bu dɔ fa kɔ Nyeme femeya n su. ⁴ Na sanɔa bo Yesu ni i jaramasam ba tiɛnri bu nɔɔ wo diire di su ni, na wɔ se bu ka, “Má am se ka am fite Yerusalem mie kpiri n nu, ama, am ɲminda kɔ ju sanɔa bo m Si Nyeme fá Awiewie Casi n bá ma am, yiri ye i yo seeri ka i fá ma am n a. Yiri ye m yo kaanri i jɔre kereeri am n a. ⁵ Yohane yo faari nzue biɛeri am a, ama, i ce má, mini fá Awiewie Casi n ba wura am ɲu a.”

Kabo Nyeme ma Yesu fun kɔɔri angoro barasu ni

⁶ Na sanɔa bo Yesu ni i jaramasam n ba tiɛnri bu nɔɔ ni, na ba bisa i ka, “Ya Mibiɛ, kisa ye a káaki fa femeya n ma yere Yisarelifom, nzen se?” ⁷ Na Yesu ase bu ka, “Deke bo m Si Nyeme koro ka i yo i, ye i yo a, amɛɛ koro si má nyini

sanɓa wara cɛɛn ni.” ⁸ Ama, sanɓa bo Awiewie Casi n ba wuraari am ŋu, i má am fanɓa na am dí m ŋusu daani Yerusalem mie kpiri n nu, ni Yudiya awɔre n kere nu, ni Samariya awɔre n kere nu, haari ko kpura durunya n kere pepere su. ⁹ Sanɓa bo Yesu seeri so wieeri ni, na Nyeme ama wo fun ako angoro, bu toko jina wo nie su ni, na yinyingu akata i ŋu, ba ŋu má i kun. ¹⁰ Bu jina wo nie su kabo i sufun ko angoro n nu barasu ni, na mine nnyo nbem akaba aba ajina bu bi, bu wura sutura fofoe, ¹¹ na ba bisa bu ka, “Galilifom, nzu ti ye am jina nie angoro n nu so a? Yiri Yesu ni, kabo am anju ka i sufun ko angoro n nu barasu ni, am ba kaaki ŋu i so o lee, sanɓa bo i ba sukpie i nyi ba ni.”

Sonɔ bo i deeri Yudasi jinaabiri n jore

¹² Nyini sanɓa ni, Yesu jaramasam yo woori buka n bo bu fere i ka Oliva Buka n su wo. Do ni Yerusalem mie kpiri n nu waari má. Na ba kpie bu nyi ako Yerusalem. ¹³ Bu ko juuri n na ba fun ako angoro soɔ n bo bu da nu n ni. Bere bo bu koori do n la Petoro, ni Yohane, ni Yakobo, ni Andere, ni Filipu, ni Tomasi, ni Batolomeyo, ni Matio, Yakobo bo i si la Alafeyo ni, ni Simon bo i tu ngoni fa ko i asien su ni, ni Yudasi bo i si la Yakobo ni. ¹⁴ Bu tien bu noo so o sanɓa kere, na bu susere Nyeme, bu ni nbaram nbem, ni Yesu ni Mariya, ni Yesu niemam ni.

¹⁵ Cɛɛn be so o, na yaradayofom n atien bu noo, bu kere ko yasuuri mine yaa ni aburanyo o. Do na Petoro ayasu ajina bu afien ase bu ka, ¹⁶ “M ninbaam, wo yo daka ka noanie n bo Awiewie

Casi n yo maari Feme Davidi nɔɔ na i kerɛeri i Nyeme Jɔre Kadasi n nu n yo yiiwa, kabo i kerɛeri fa kɔ Yudasi jɔre ni, ka yiri dú minem bo bu ba tara Yesu n mɔ a. ¹⁷ Yudasi yo tiiri ya nu kun wɔ, ya ni yiri sanɔa yoori juma n a.” ¹⁸ Ya si Teyofilosi, si nu ka Yudasi afa ɲwaa n bo i yoori satie na i nyaari i ni, na wɔ fa ato asien, dɔ na wɔ kpaasi, na wɔ wu, na i kunnu atie, na i ayaya kere afite agɔ. ¹⁹ Na Yerusalemfɔm kere ati nyini jɔre ni, nyini ti, na ba fere nyini asien ni, bu anie nu ka *Akelidama*, i bu la ka, Mbunja Asien. ²⁰ Tɔ, na Petoro akaaki ase bu ka, “Bu yo kerɛeri i Kansi Jue kerɛewam n nu, ka,

‘Ma i dika n ka bɔnfɔ,
na má be wo nu.’

Na wɔ kaaki akere ka,

‘Ma sɔnɔ be de i jinaabiri ni.’

²¹⁻²² Nyini ti, wɔ yo daka ka i mi ti sɔnɔ bo i woori ya nu, sanɔa bo ya Mibie Yesu woori bere na ya nati tien ya nɔɔ i dɔ ni, fite sanɔa n bo Yohane bieeri Yesu Nyeme nzue ni, haari fa kɔ juuri cɛen n bo Nyeme maari Yesu fun kɔori angoro yakiiri ya ni.” ²³ Nyini ti, na ba yi mine nnyɔ ajina. Bu kun la Yosefu bo bu fere i ka Basabasi, na bu kaaki fere i ka Jusitosi ni, ye kun n la bo bu fere i ka Matiyasi ni. ²⁴ Dɔ na ba sere Nyeme, bu ɲa, “Ya Mibie, wɔrɔ si kabo sɔnɔ kere sunsunni ti barasu a. Ahin mine nnyɔm ni nu, kere ya bo a koro ka ya yi i, ²⁵ na i yo u jaramasa na i yo ahin juma ni, na i jina Yudasi jinaabiri, yiri bo wɔ yaki u akɔ i koroobiri ni.” ²⁶ Na ba tu mbaa na bu yi mine nnyɔm nu kun, na ba yi Matiyasi abuka Yesu jaramasa buru ni kunm n su.

2

*Kabo Awiewie Casi n wuraari Yesu susufom n
nu ni*

¹ Yudafom ceenkpiri n bo bu fere i ka Pentekoti n di ceen, nyini sangha ni, na Yesu susufom kere atien bu nwo dika hore kun. ² Kpenga na ba ti nanmie be nga angoro n nu ka anuma bo i sukpie fanga su, na wo de soo n bo bu tana nu n kere abara aye. ³ Do na ba nu deke be ka sin taferema dee su, na wo sandi atantana bu kun kun n kere tii su. ⁴ Na Awiewie Casi n awura bu kere nu, na bu sujoko anie barasu barasu bo Awiewie Casi n ma bu koro joko i.

⁵ To, nyini sangha, Yudafom bo bu soro Nyeme n atien bu nwo Yerusalem mie kpiri n nu, bu fiteeri durunya n awore n kere baari a, ka bu ba su Nyeme. ⁶ Sangha bo bu tiiri nanmie ni nga so ni, na jama beberebe aba atien bu nwo, na jore n amie bu, dama bu kere tiiri ka Yesu susufom ni sujoko bere kun kun n kere bo ba tien bu nwo n dee anie nu. ⁷ Na ba birisi na ba yo alekutura, na ba se ka, "Ahin minem kere bo bu wo joko su n ti Galilifom wo, ⁸ ye i baari se, ye bu sujoko, ye ya kun kun n kere ti ka bu joko ya dee aniem n a? ⁹ Ya fite awore barasu barasu kere n nu wo, nbem fite Patiya, na nbem fite Mediya, na nbem fite Elam, na nbem fite Mesopotamiya, na nbem fite Yudiya, na nbem fite Kapadosiya, na nbem fite Pontusi ni Esiya, ¹⁰ na nbem fite Firigiya, na nbem fite Pamfiliya, na nbem fite Ijipiti asien n su, na nbem fite Libiya asien bo i wo dodo Sirene mie kpiri n ni. Ya nbem gusu fite Roma mie kpiri

n su wɔ. ¹¹ Ya nbem ti Yudafɔm, ni minem bo bu ti má Yudafɔm na ba kaaki bu wo ka bu ti Yudafɔm ni, ye ya nbem gusu fite Kereti asien n su, na nbem fite Arabiya asien n su, ama, ya kere ti ka bu jɔjɔ ya deɛ aniem n nu wɔ, fa kɔ sakpakpam kere bo Nyeme ayo bu n su.” ¹² Na ba yo alekutura, ba si má kabo bu yo, na bu subisa bu nɔnɔ nu ka, “Ahin sa n bu la ka se wɔ leɛ?” ¹³ Ama, na bu nbem ayo Yesu susufɔm n anzasi, na ba se ka, “Ai, ba nu nzan abo wɔ.”

Kabo Petoro kaanri Nyeme nɔanie barasu ni

¹⁴ Dɔ na Petoro ni i beɔgu buru ni kunm n ayasu ajina, na wɔ ye i konvi su ase jama n ka, “M lamɔkɔ Yudafɔm, ni ambere kere bo am wo Yerusalem mie kpiri n nu ni, am so am sui nyunyumi na am ti deke n bo m sukan kere am ni. ¹⁵ Ahin minem bo am sunsun ka ba nu nzan abo ni, ba nu má nzan, kisa ngarama kerefi ngɔna ye ya wo nu n a. ¹⁶ Ama, nyini n bo am ti ka bu jɔjɔ anie barasu barasu ni, i ti kabo Nyeme nɔanie kanfɔ Joweli yo jɔjɔri n wɔ leɛ, i ɔa,

¹⁷ ‘Nyeme ɔa o, fa kɔ durunya n awieeri,
m fá m Awiewie n wura minem kere ɔu.

Na am nbaabiesɔm ni nbaabaram kán Nyeme
nɔanie n kere minem,
na am ngbefenem ɔú deke nbem nahɔre su ka
alele nu,
na am nkpienkpienm dá cin alele.

¹⁸ Nahɔre, nzen cɛen n ba juuri,
m fá m Awiewie n wura m akɔɔm n ɔu,
i bara ni i biesɔ kere,
na bu kán m nɔanie n kere mine.

19 Na m yó alekutura sam barasu barasu be-
berebe
angoro ni asienngu fen,
na am ηú mbunja, ni sin, ni ηmisini bam-
baka.

20 Na wie n sí biri,
na sara n káaki kòkòre ka mbunja.

Nyini sin, na Mibiε n cεen bambaka n bo i la
jirima n nyá ju.

21 Nyini cεen ni, sɔnɔ kere bo i bo fereeri Mibiε
n дума, i mi nyá tiide.' "

22 Na Peto ase bu ka, "Amberε Yisarelifom,
am so am sui na am ti fen. Nyeme akere am ka
yiri sunmaari Yesu bo i fite Nazareti mie n nu
n a. Nyini ti, ye i ma i yoori alekutura sam, ni
sa ηgbingbirim am nu n a, kabo amberε ni am
tii si i ni. 23 Nyeme dεε koroyanu, ye i du mɔ
ciciiri ka i má am nya Yesu taraabiri a, ye am
faari i wuraari mine tiem saa nu, ye bu kpamaari
i baka jaanu n su kuunri i n a. 24 Ama, na Nyeme
atenge i afite i yiwee n nu, yiwee akoro ala
má i yiko, dama i tiiri kekereke na yiwee koro
kunma i. 25 Dama Feme Davidi yo jɔjɔri fa kɔ
yiri Yesu ηusu jɔre, i ηa,

'Ma ηu i ka Mibiε n wo m dɔ sangga kere,
nyini dεε ti, puitiripui koro yo má m.

26 Nyini dεε ti, m ahore ti daawa, na m jɔjɔ ni
ahorejɔ,
haari ni bo m bá wu ni, m la tama fa kɔ
m ηuniembaa n su,

27 dama wɔrɔ Nyeme, a yáki má m na m ka fuinm
n nu,

a yáki má na u dɛɛ amusuisufɔ casi ka mini
so wu kpɔɔ.

28 A kere m atin bo m fa na m nya ɲɔɔ,
na kabo a wo m dɔ ni, nyini má m la ahorejɔ
nahɔɛ su a.'

29 M ninbaam, m koro ka m se am nahɔɛ
su wɔ, fa kɔ ya na Feme Davidi ɲusu jɔɛ. I yo
wuuri wɔ, na ba se i, i fan̄kunma toko wo ya nu
fen haari ni nyuma. 30 I tiiri Nyeme nɔaniɛ kanfɔ
n dɛɛ ti, na wɔ si ka Nyeme atan ndiɛ ka, i yí
yiri Feme Davidi busu nufɔm n nu kun, na i dí
i femeya n kabo yiri Feme Davidi yo tiiri barasu
ni. 31 Feme Davidi du mɔ ɲuuri sa n bo Nyeme
bá yo i ni, na wɔ jɔjɔ fa kɔ Kristo su, Tiidefɔ n bo
Nyeme ase ka i súnma i ni, ka i bá wu na i tɛngge
i yiwee nu, i ɲa,

'Nyeme yáki má na i ka fuinm nu,
na i ɲuniɛmbaa n kpɔɔ.'

32 Yiri Yesu n ye Nyeme tengeeri i yiwee n nu a,
na ya kere aɲu i, ye ya sudi i daani a. 33 I
Si Nyeme ayɛ i su akɔ aɲgoro afa atana i saa
fɔmbɔɔ su, ye wɔ ma i Awiewiɛ Casi n bo wɔ se
ka i fá ma i ni. Deke bo am aɲu i ni, ni deke n bo
am ati i ni, yiri la Awiewiɛ Casi n bo i seeri ka i
fá ma ya ni. 34 Má Feme Davidi ni i tii fun kɔɔri
aɲgoro a, ama, na wɔ se ka,

'Mícɛra n ase m Mibiɛ n ka,
"Bra, ba tana m saa fɔmbɔɔ su fen,

35 haari m bá ma a kunma u kpɔfɔm." ' ' "

36 Na Petoro akaaki ase ka, "I ti ye ni ka
Yisarelifɔm kere si ka, yiri Yesu n bo amberɛ yo
kpamaari i baka jaanu n su n ye Nyeme afa i ayo
Mibiɛ n ni Kristo, ya Tiidefɔ n a."

³⁷ Saŋga bo minem n tiiri ahin jɔre n sɔ ni, na bu ahore asaaki agaya, na ba bisa Petoro ni Yesu jaramasa nyingam n ka, “Ya ninbaam, ye ya yo se wo?” ³⁸ Na Petoro ase bu ka, “Am kaaki am wo, na ya biɛ am kun kun kere Nyeme nzue, Yesu Kristo deɛ duma n nu, na Nyeme fa am satie ce am, na i fa Awiewie Casi n ce am. ³⁹ Dama Nyeme yo seeri ka i fa Awiewie Casi n ma ambere ni am busu nufom, ni minem bo bu wo dede ni, ni minem kere bo ya Micera Nyeme n fere bu ka bu bra yiri ni i tii do n wo.” ⁴⁰ Na Petoro ajojo jore beberebe atu bu fo ni anyumboro su, i na, “Am yi am nu fite suicin n bo Nyeme ba fa cin ahin nyumafɔ satieyofom n nu.” ⁴¹ Na bu dongu ayo i noanie n yarada, na ba biɛ bu Nyeme nzue, nyini ceen ni, na ba nya mine, ba yo ka akpii nsan abuka bu nu su. ⁴² Na bu nyunu aboro ka bu sonson Yesu jaramasam kereewam ni, na bu kere ayo anɔɔkun, na bu saŋga di diire, na bu saŋga sere Nyeme.

Kabo Yesu susufom woowa tiiri barasu ni

⁴³ Na Nyeme ama Yesu jaramasam n ayo alekutura sam barasu barasu beberebe, na sonɔ kere asoro Nyeme. ⁴⁴ Na yaradayofom n ayo deke kere ni anɔɔse, na ba soro su ka, deke kere bo bu la i n ti bu kere deɛ wo. ⁴⁵ Bu to bu nenje kere bo bu la i wo, na bu kpaaki nwaa n nu, na bo bu la ma be n kere nya be. ⁴⁶ Ceen n kere ceen, bu ba tien bu noo Nyeme Sereebiri Awuru n nu wo, na bu nati sutien bu noo awuru awurum nu, na bu saŋga di diire ni ahorejo, ni bu kunnu fofoe, ⁴⁷ na bu sukansi Nyeme, na minem akoro bu jore.

Na cɛɛn kɛrɛ cɛɛn na bu sunya minɛm bo Nyɛmɛ ma bu anya tiide n abuka bu ɲu su.

3

Kabo wɔbuka be nyaari laifɛ barasu ni

¹ Cɛɛn n be naaso wiɛ kerefi nsan saɲga, na Petoro ni Yohane ako Nyɛmɛ Sereebiri Awuru n nu ka bu ko sere Nyɛmɛ. Saɲga bo bu fa sere Nyɛmɛ lɛɛ. ² Soɲo be woori do, bu wuuri i wɔbuka wo, na mine nbem aso i aba atana Nyɛmɛ Sereebiri Awuru nu ano n bo bu fere i ka Ano Nyunyumi ni, na i tana susere minɛm bo bu ba nyɛmesere ni, ka bu ma i ɲwaa. Cɛɛn n kɛrɛ cɛɛn bu fa i ba wo, na i ba susere. ³ Nyini cɛɛn ni, saɲga bo i ɲuuri Petoro ni Yohane ka bu suwura Nyɛmɛ Sereebiri Awuru n nu ni, na wo sere bɛrɛ gusu ka bu ma i deke be. ⁴ Na Petoro ni Yohane afa bu nyumbaa akpama i ɲu, na Petoro ase i ka, “Niɛ ya do fen.” ⁵ Nyini ti, na wo tu i tii suniɛ bu do, i sunsun ka bu ma i deke be wo.

⁶ Na Petoro ase i ka, “M la ma ɲwaa bo m ma u, ama, deke bo m la i na m fa ma u yaa, Yesu Kristo Nazaretifo n dɛɛ duma nu, m ɲa, a yasu nati.” ⁷ Do na Petoro aso wɔbuka n saa fomboro nu, na wo ye i su ajina, kpenɲa soɲo n jaam kɛrɛ ayo faɲga, ⁸ nyini ti, na wo warakpin, na wo jina i jaa su, na wo bo i bu sunati bara ye. Do na wo su bu su awura Nyɛmɛ Sereebiri Awuru n nu, na i sunati, na i suwarakpin, na i sukansi Nyɛmɛ. ⁹ Na jama n kɛrɛ anu ka i sunati, na i sukansi Nyɛmɛ. ¹⁰ Saɲga bo minɛm ni siiri nu ka, yiri bo i yo tana Nyɛmɛ Sereebiri Awuru n Ano

Nyunyumi n nu sere n lɛɛ ni, na ba miɛ atana, na sa n bo i yoori sɔnɔ n ayo bu alekutura.

Kabo Petoro kaanri Nyɛmɛ nɔɔniɛ n Nyɛmɛ Sereebiri Awuru n nu ni

¹¹ Sanga bo wɔbuka n bita Petoro ni Yohane barasu ni, na mine kere ayo alekutura, na ba ŋmati aba bu dɔ awɔre be bo bu fere i ka Solomon dɛɛ Lɛlɛ n nu. ¹² Sanga bo Petoro ŋuuri minem sɔ ni, na wɔ se bu ka, “Yisarelifɔm, nzu ti ye am fa ahin sa n yo alekutura ye am niɛ ya sɔ a? Am sunsun ka ya dɛɛ yiko nu ye ahin sɔnɔ n anati a, wara am sunsun ka ya yo sa bo i kɔ atin su Nyɛmɛ dɔ n dɛɛ ti, nzen sɛ? Ai, i ti má sɔ. ¹³ Nyɛmɛ bo Abraham ni Izaki ni Jakɔbu ni ya nam suuri i ni, yiri ye wɔ wura i amusuisufɔ Yesu n kpiri bambaka a. Ama, am faari i wuraari yikofɔm saa nu wɔ, na am akete i Gomina Pilato nyunu, ka am koro má i, haari ni bo má gomina n ŋa i yaki i nu ji ni. ¹⁴ I ti Nyɛmɛ sɔnɔ fofoe wɔ, bo i yo sa bo i kɔ atin su Nyɛmɛ dɔ ɔ, ama, na am akete i, na am asere gomina n jande ka i yaki sɔnɔ kunfɔ nu ji. ¹⁵ Na am akun yiri Yesu n bo i ma ya ŋɔɔ ni, ama, Nyɛmɛ atenge i yiwee n nu, ya ŋuuri i wɔ ye ya sudi i daani a. ¹⁶ Ahin sɔnɔ bo am ŋu i na am si i ni, Yesu dɛɛ duma n yiko nu ma i jaam kere ayo fanga n a. Deke n bo am aŋu i ni, i fite ka sɔnɔ n ayo Yesu duma n yarada n dɛɛ ti, nyini ma wɔ nya laifie ye am kere aŋu i n a.”

¹⁷ Na Petoro anya ase bu ka, “M ninbaam, m si ka amɛɛɛ ni am tereterefɔm kere be mmɔɔ asi má sam bo am yo yoori bu ni. ¹⁸ Dawa sanga, Nyɛmɛ ma i nɔɔniɛ kanfɔm kere yo jɔjɔri ahin

jɔɾɛ kɛɾɛ, ka, Kristo, Tiidefɔ n bo Nyɛmɛ ase ka i súnma i ni bá, na i bá di wahara, nyini læɛ ye wɔ yo yiiwa bɛɾɛ n a. ¹⁹ Nyini dɛɛ ti, am kaaki am wo, na am su Nyɛmɛ, na i fá am satie ce am, ²⁰ na i má am nyá ηumiyi, na i nyá sunma Kristo, Tiidefɔ n bo wɔ yi i ka i bá am dɔ ni, yiri la Yesu. ²¹ Wɔ yo daka ka i wó Nyɛmɛ dɔ angoro, haari fa kɔ ju saŋga n bo Nyɛmɛ má deke kɛɾɛ yo yiiwa, kabo dawa saŋga na i maari i nɔaniɛ kanfɔ casim n nɔɔ na bu seeri ni. ²² Moyisi yo seeri ka, ‘Am Micɛra Nyɛmɛ súnma i nɔaniɛ kanfɔ kabo i sunmaari mini Moyisi n wɔ. Nyini sɔnɔ ni yó am dɛɛ tiɛngu sɔnɔ bo i fite am nu wɔ. I ti ye ni ka am de i nɔaniɛ, na am yo deke kɛɾɛ bo i se ka am yo i. ²³ Sɔnɔ kɛɾɛ bo i de má Nyɛmɛ nɔaniɛ kanfɔ n nɔaniɛ ni, Nyɛmɛ yí i mi fite i dɛɛ minɛm nu wɔ, na i ká ηgbɛɛn.’ ²⁴ Nyɛmɛ nɔaniɛ kanfɔm kɛɾɛ bo bu jɔjɔɾi fite Samuweli saŋga haari ba ju ni nyuma, bu kɛɾɛ jɔjɔɾi fa kɔ ahin sam bo bu suyo nyuma n su wɔ. ²⁵ Amberɛ ti Nyɛmɛ nɔaniɛ kanfɔ dɛɛ busu nufɔm a, am dɛɛ la sɛsɛsu n bo Nyɛmɛ yo diiri i di ni am nam ni. Na wɔ se ya na Abraham ka, ‘U busu nufɔm dɛɛ ti ye m yó durunya n nufɔm kɛɾɛ kisi a.’ ²⁶ Nyini dɛɛ ti, ye i du mɔ yiiri i amusuisufɔ n ye i sunmaari i am dɔ n a, ka i bá yo am kisi, nyini la ka, i má am kaaki am wo, na i yí am fite am satie kɛɾɛ nu.”

4

Kabo Yudaɔfɔ teretereɔm diiri Petoro ni Yohane jɔɾɛ ni

¹ Petoro ni Yohane toko jɔɔ jama n dɔ ni, na minem nbem aba bu dɔ, bɛɛ la Nyemɛ sayoowa dɔnguyofɔm nbem, ni Nyemɛ Sereebiri Awuru n nu tintinijinafɔm kpiɛn, ni Sadiusifɔm nbem. ² Bu baari ni yaa su wɔ, kabo Yesu jaramasa nnyɔm ni sukere minem ka Yesu wuuri ni, i tengeeri i yiwee nu wɔ, nyini kere ka minem wu, bu tenge bu yiwee nu wɔ lɛɛ. ³ Nyini ti, na ba tara Petoro ni Yohane. Bu taraari bu naaso sanɔ a, na ba nyi bu haari ale ako acin. ⁴ Ama, na mine dɔngu bo bu tiiri Yesu jaramasa ni kereewa n ayo yarada. Nyini ti, bɛɛ kɛɛ bo bu yoori yarada ni, bu nbiesɔm kɔ yasuuri mine akpii nnu wɔ. ⁵ Alecin ngarama na Yudaɔm teretereɔm, ni bu nkpiɛnkpiɛnm, ni Nyemɛ nɔaniɛ kereɔm kɛɛ atien bu nɔɔ Yerusalem miɛ kpiri n nu. ⁶ Bo bu gusu woori dɔ n la Anasi bo i ti Nyemɛ sayoowa dɔnguyofɔm kɛɛ kpiɛn ni, ni mine nbem bo bu fere bu ka Kayafasi, ni Yohane, ni Alekizanda, ni minem bo bu wo Nyemɛ sayoowa dɔnguyofɔm busu nu n kɛɛ tiɛnri bu nɔɔ ɔ. ⁷ Na ba fa Petoro ni Yohane aba ajina bu afien, na ba bisa bu ka, “Am yoori sɛ yoori ahin sa n a? Am la yiko bɔnɔ, wara nɔma dɛɛ duma nu ye am fa tuntuunri sonɔ n ye wɔ nya laifiɛ n a?”

⁸ Na Awiewiɛ Casi n awura Petoro nɔ, na wɔ se bu ka, “Ya teretereɔm ni ya nkpiɛnkpiɛnm, ⁹ sakpa n bo ya yo i ama wɔbuka ni, ni kabo i yoori barasu na wɔ nya laifiɛ n dɛɛ ti, ye am sudi ya jɔɛ bisa ya sɔ a, nzen sɛ? ¹⁰ I ti ye ni ka ambere ni Yisarelifɔm kɛɛ si ka o, ahin sonɔ n bo i jina bɛɛ na wɔ nya laifiɛ ni, i fite Yesu Kristo Nazaretifo n duma n nu wɔ. Yiri ye am

kuunri i, ye Nyeme tengeeri i fiteeri i yiwee n nu n a. ¹¹ Ba kere i nusu jore Nyeme Jore Kadasi n nu ka,

‘Yabue n bo ambere bondo tafom faari i tuuri ni, yiri ye wo kaaki bondo n jaa yabuem kere tii a.’

¹² Yiri ngumi ye Nyeme ayi i ka i ba de sono kere tii a, duma be wo ma durunya n kere nu bo i koro de ya tii ji, ma ka Yesu Kristo dee duma ni ngumi.”

¹³ Na Yudafɔ yikofom ni tereterefom n anu kabo Petoro ni Yohane la ahoresi barasu ni, na ba si ka ba ko ma kara be mmoo, na wo yo bu alekutura. Do na ba si nu ka bu yo suuri Yesu su wo. ¹⁴ Bu nuuri ka sono n bo wo nya lafie n jina Petoro ni Yohane bi ni, nyini dee ti, ba koro ase ma jore be. ¹⁵ Na ba se Petoro ni Yohane ka bu fite soo n nu. Bu fite wieeri ni, na bere nkpienkpienm n abo Petoro ni Yohane n nusu anzama. ¹⁶ Na ba bisa bu nunu nu ka, “Ye ya yo ahin minem se wo? Dama sono kere bo i wo Yerusalem mie kpiri n nu si ka ba yo ahin alekutura sa bambaka ni, ya koro se ma ka ba yo ma i e. ¹⁷ Ama, nzen ya koro ma ka ahin jore n bara ye deke n kere, am ma ya nonono bu ka, ma bu se ka bu bo Yesu duma mmoo na be ti.” ¹⁸ Nyini ti, na ba kaaki afere Petoro ni Yohane awura, na ba ma bu noo ka, ma bu se ka bu bo Yesu duma, wara bu kan i nusu jore kere minem. ¹⁹ Ama, na Petoro ni Yohane ase bu ka, “Ambere mmoo ni am tii, am nie nu na am nie e, Nyeme atin su, bono ti ye a, ya de am dee nonie n wo, nzen ya de Nyeme dee n wo? ²⁰ Ya sukan

kere minem n wɔ fa kɔ sam n bo yere ni ya tii ati bu, na ya ŋu bu ni, ya koro mɔ má ya nɔɔ.”

²¹ Na bere yikofom, ni tereterefom n aŋɔŋɔnɔ bu nahɔre su, na ba yaki bu nu aji. Bu niɛeri nu, bu ŋu ka bu koro yo má bu pui, dama minem kere wo Nyeme kansi su wɔ fa kɔ sa n bo wɔ yo ni.

²² Sɔnɔ n bo bu yoori nyini alekutura sa n maari i na i nyaari laifie ni, i tara afo aburana.

Kabo yaradayofom n sereeri Nyeme ka i ma bu ahoresi ni

²³ Saŋga bo Petoro ni Yohane nyaari bu tii ni, bu kaba kpieeri bu nyi kɔɔri bu beŋgu Yesu susu-fom n dɔ ɔ, na ba kan jɔre n kere bo Nyeme sa-yoowa dɔŋguyofɔ nkpienm, ni nkpienkpianm n seeri ni. ²⁴ Yaradayofom ni tiiri nyini jɔre n kere sɔ ni, na bu kere ayo anɔɔkun, na ba sere Nyeme, bu ŋa, “Ya Micera Yikofɔ, wɔrɔ yiiri aŋgoro ni asienɔgu a, ni tieku n ni dekem kere bo bu wo nu ni. ²⁵ Wɔrɔ yo ma u Awiewie Casi n wuraari ya na Davidi bo i ti u deɛ amusuisufɔ n ŋu a, na wɔ se ka,

‘Nzu ti ye minem bo bu ti má Yudafom afa yaa agaya sɔ a.

ye minem bita sunsunni bo i la má kperɛ a?

²⁶ Ye durunya n nu nfemem ayasu ajina,

na bu yikofom atien bu nɔɔ,

ka bu tu lue ni Micera Nyeme ni,

ni Kristo, Tiidefɔ n bo Nyeme ase ka i súnma i n a.’

²⁷ Tɔ, kabo Feme Davidi yo kaanri ni, i ti nahɔre wɔ, ka Feme Herode, ni Gomina Pɔntiyo Pilato fa saŋga ni minem bo bu ti má Yudafom, ni Yudafom yo tieenri bu nɔɔ ahin mie n nu wɔ,

na ba kete Yesu, u amusuisufɔ casi n bo a yiiri i ka yiri ti Tiidefɔ ni. ²⁸ Bu tiɛnri bu nɔɔ ɔ, na ba yo dekem kɛrɛ bo u dɛɛ yiko n ni u koroyanu na a du mɔ acici ka bu yo ni. ²⁹ Ya Mibiɛ, ti kabo kisa bu ɲɔɲɔɲɔ ya barasu, nyini ti, ma yɛrɛ u akɔɔm n ahoresi, na ya kan u dɛɛ labari kpa n na má ya soro sɛrɛ. ³⁰ Fa u yiko n tuntun tukpakifɔm na bu nya laifɛ, na a ma ya yiko na ya tuntun mine, na ya yo alekutura sam barasu barasu, u amusuisufɔ casi Yesu n dɛɛ duma nu.” ³¹ Saŋga bo bu sereeri Nyemɛ n wieeri sɔ ni, na dika n bo bu wo nu n akpisi. Na Awiewiɛ Casi n awura bu kɛrɛ ɲu, na ba kan Nyemɛ jɔrɛ ni ahoresi.

Kabo Yesu susufɔm ni yoori anɔɔsɛ barasu ni

³² Yaradayofɔm n yo yoori anɔɔsɛ wɔ, na ba saŋga ayo deke n kɛrɛ kun. Be wo má bɛrɛ bo i se ka i nenje be tiiri i tienɲu dɛɛ. Ama, bu kɛrɛ kpaaki deke n kɛrɛ bo bu la i nu ma bu benɲu wɔ. ³³ Na Yesu jaramasam n akan Nyemɛ jɔrɛ ni yiko bambaka, na ba kan akere minɛm kabo Yesu tenjeeri i yiwee n nu ni. Na Nyemɛ ama bu kɛrɛ adi ahɔrɔma beberebe. ³⁴ Be awo má bu nu bo i miɛri deke be busu. Bo bu laari asienm, ni awurum tɔɔri bu wɔ, na ba fa ɲwaa kɛrɛ bo bu nyaari i ni, ³⁵ aba ama Yesu jaramasam ni, na bɛrɛ gusu akpaaki i nu ama bo bu la má pui ni, na ba fa ayo deke bo i miɛ bu. ³⁶ Sɔnɔ be yo woori bu nu, bu fere i ka Yosefu, i ti Levi busu nufɔ ɔ, bu wuuri i asien be bo bu fere i ka Sipurusi n su wɔ. Na Yesu jaramasam n atun i duma ka Banabasi, i bu la ka, sɔnɔ bo i ma mine ahoresi ni. ³⁷ Nyini

sonɔ n tɔɔri i asien n bo i la i, na wɔ fa ηwaa n aba ama Yesu jaramasam ni.

5

Ananiyasi ni i yi Safira dɛɛ jɔrɛ

¹ Sonɔ be yo woori dɔ bu fere i ka Ananiyasi, na bu fere i yi ka Safira, na ba tɔ bu aja be. ² Ama, na yiri ni i yi n ayo bu nɔɔkun, na wɔ yi ηwaa n be afiɛ, na wɔ fa bo i kaari n ama Yesu jaramasam ni. ³ Na Petoro abisa i ka, “Ananiyasi, nzu ti ye a ma Sitana awura u sunsunni nu, ye a fa ηwaa n bo a tɔɔri u asien n na a nyaari i n be afiɛ a, ye a ηa a dadaka Nyeme Awiewie Casi n a? ⁴ Sanga n bo a nya tɔ má i ni, i ti u dɛɛ wɔ, kisa gusu bo a tɔ i ni, ηwaa n ti u dɛɛ wɔ. Ye nzu ti ye a yo ahin sa n a? Má adamande ηgumi ye a ηa a dadaka a, ama, a ηa a dadaka Nyeme wɔ.” ⁵ Ananiyasi tiiri nyini nɔaniɛ n sɔ ni, i kaba kpaasiiri wɔ, na wɔ wu, na sonɔ kɛrɛ bo i tiiri nyini sa n bo wɔ yo ni, na sere ati bu agaya. ⁶ Na ngbefenɛm ayasu afa tani apɔɔndi i, na ba fa i afite akɔ ase i.

⁷ Wɔ cɛ má, na i yi gusu aba, wɔ si má sa bo wɔ yo ni. ⁸ Na Petoro abisa i ka, “U ni u hun aja n bo am tɔɔri i n ηwaa n kɛrɛ lɛɛ?” Na wɔ bɔ Petoro n nu ka, “Ɛɛn, i kɛrɛ lɛɛ.” ⁹ Dɔ na Petoro abisa i ka, “Nzu ti ye u ni u hun ayo am nɔɔkun na am yo Micera n Awiewie n na am niɛ a? Niɛ fɛn, minɛm bo bu faari u hun kɔ seeri i ni, bu jaa busu wo anɔ n nu, bu fá wɔrɔ mmɔɔ fite lɛɛ.” ¹⁰ Jina n nu bere, na wɔ kaba akpaasi Petoro jaa bu, na wɔ wu. Bo bu seeri i hun n ba ηuuri ka yiri gusu awu, na ba fa i akɔ ase i adodo i hun

ni. ¹¹ Na Kristo jama n kere, ni minem kere bo bu tiiri nyini sa n bo wo yo ni, na sere ati bu kere agaya.

Kabo Yesu jaramasam n yoori alekutura sam barasu ni

¹² Na Yesu jaramasam n ayo alekutura sam barasu barasu dongu minem n nu bo i kere ka Nyeme wo bu do. Na yaradayofom n kere atien bu noo Solomon Lele n bo i wo Nyeme Sereebiri Awuru n nu ni. ¹³ Minem bo ba yo ma Yesu yarada ni soroori sere wo, ba koro asanga ma bu nu, ama, na minem n awura bu kpiri. ¹⁴ Na mine beberebe ayo Mibie n yarada, subuka bu su sanga kere, bu sunnu, nbiesom ni nbaram. ¹⁵ Na alekutura sam bo Yesu jaramasam yoori bu n dee ti, na mine aso bu tukpakifom, ni bu dasum aba ase atingberem noo su, adena Petoro ba sunati sin, na haari i awiewie mmoo to go bu nbem nu, na bu nya laifie. ¹⁶ Na mine beberebe afite mie miem bo bu bara ye Yerusalem mie kpiri n su ni, na ba fa tukpakifom ni minem bo ajinim yaki ma bu n aba, na bu kere anya laifie.

Kabo bu kereeri Yesu jaramasam n wuwuruwa barasu ni

¹⁷ Na Nyeme sayoowa donguyofom n kere kprien ni, ni i bengum bo bu su Sodusifom atin su ni, aba asi Yesu jaramasam ni kore agaya. ¹⁸ Na ba tara Yesu jaramasam ni, ako anyi bu dansaraka. ¹⁹ Ama, nyini ceen n kongue, na Nyeme mereke aba ateke dansaraka ano ni, na wo yi Yesu jaramasam n afite, na wo se bu ka, ²⁰ "Am ko na am ko jina Nyeme Sereebiri Awuru

n nu, na am kan ahin ngoo fofore n bo am anya i n jore kere kere minem.” ²¹ Na jaramasam n ade i noanie ni, na alecin ngarama fuun, na ba ko ajina Nyeme Sereebiri Awuru n nu, na ba bo i bu sukere mine.

Sanja bo Nyeme sayoowa danguyofom n kere kpien n ni i dee jama nbaam n ba juuri ni, na ba fere Yudafo tereterefom ni, ni Yisareli nkpien-kpienm kere, na ba tien bu noo na bu fa sesesu, do na ba ma noo ka bu ko yi Yesu jaramasam ni dansaraka n nu bra. ²² Ama, minem n bo bu sunmaari bu n ko juuri ni, ba nu ma jaramasam ni dansaraka soo n nu, na ba kpie bu nyi aba ase bu. ²³ Bu na, “Sanja bo ya ko juuri ni, dansaraka ano n kere nyi wo kenken, tintinijinafom gusu jina ano n nu bere, ama, sanja bo ya ba tekeeri ano n ni, ya nu ma sono kun n kpein mmoo soo n nu.” ²⁴ Sanja bo Nyeme sayoowa danguyofom n kere nkpienm, ni Nyeme Sereebiri Awuru n nu tintinijinafom kpien n tiiri so ni, na ba birisi, ba si ma sa bo wo yo. ²⁵ Do na sono be aba ase bu ka, “Am ti fen. Minem bo am taraari bu ko nyiiri bu ni, bu wo Nyeme Sereebiri Awuru n nu wo minem kere su.” ²⁶ Nyini ti, na Nyeme Sereebiri Awuru n nu tintinijinafom kpien n afa i minem ako, na ba ko atara Yesu jaramasam n aba. Bu ko faari bu ni, ba mie ma bu, dama bu soroori ka minem ni tu bu yabue wo.

²⁷ Na ba fa jaramasam n aba, na ba fa bu ajina minem bo ba tien bu noo n nyunu. Na Nyeme sayoowa danguyofom n kere kpien n abisa bu bisaawam. ²⁸ I na, “Ya maari am noo nahore su ka, ma am se ka am kere kereewa be ahin

sono n дума nu. Ama, am nie kabo am ayo a. Am afa am kereewa n abara aye Yerusalem mie kpiri n kere nu, ye am koro ka am se ka yere kuunri i a.” ²⁹ Na Petoro ni jaramasa nyingam n abo bu nu ka, “Wo yo daka ka ya de Nyeme noanie wo, ma adamande dee. ³⁰ Nyeme bo i ti ya nam dee Nyeme ni, yiri tengeeri Yesu fiteeri i yiwee n nu, yiri bo am kuunri i na am kpamaari i baka jaanu n su ni. ³¹ Yiri Yesu, ye Nyeme afa i atana i saa fomboro su, ka i yo ya Mofa ni ya Tiidefo, na i ma yere Yisarelifom atin, na ya kaaki ya wo, na Nyeme fa ya satie kere ce ya. ³² Yere ni Awiewie Casi ni di ahin sam n daani kan kere mine a. Yiri Awiewie Casi n ye Nyeme afa ama minem bo bu de i noanie n a.”

³³ Sangga bo minem bo ba tien bu noo n tiiri nyini jore n so ni, na yaa ati bu agaya, ma bu koroori ka bu kun Yesu jaramasam wo. ³⁴ Ama, na bu nu kun, i ti Farasifo o, bu fere i ka Gameli, i kaaki ti Nyeme noanie kpamaawa n keref o, bo minem kere ma i jirima agaya. Na wo yasu ajina, na wo ma noo ka bu fa jaramasam n fite dasin kaan ka. ³⁵ Do na wo se jama n kere ka, “M lamoko Yisarelifom, am nie am tii su dongu fa ko sa n bo am koro ka am fa yo ahin minem ni. ³⁶ Am tenge su ka afo be, na sono be, bu fere i ka Tiyodasi, na wo ba, na wo yo i nu ka i ti sono bo i nusu nya ma durunya n nu wo, na mine ba yo ka yaa nna kere asu i su. Ama, wo ce ma, na mine akun i, na i susufom n kere anmati asandi, na i dee atin n aka ngbeen. ³⁷ Nyini sin, sangga bo bu na bu kere asien n su jama дума na bu si bu no ni, na sono be gusu aba, yiri la Yudasi bo

i fite Galili asien n su ni. Na jama beberebe asu i su, ama, na mine akun yiri gusu, na i susufom n kere anmati asandi. ³⁸ Nyini ti, kabo i ti ni, m suse am wo, ma am se ka am yo ahin minem ni pui. Am yaki bu benle. Nzen atin n bo bu bita i n ti adamande dee, i ka ngbeen wo. ³⁹ Ama, nzen i ti Nyeme dee, am koro yo ma ahin mine ni pui. Am ba nu ka am si ma na am sukun lue ni Nyeme.” ⁴⁰ Na ba de Gameli fotuuwa ni. Na ba fere Yesu jaramasam n awura, na ba fin bu ngbere, na ba ma bu noo ka, ma bu se ka bu bo Yesu duma mmoo kere mine kun. Na ba yaki bu, na ba ko. ⁴¹ Yesu jaramasam ni fiteeri minem bo ba tien bu noo n do wieeri ni, na bu ahore ajo agaya, ka Nyeme abu bu awura be nu, dama ba di nyinse Yesu dee duma n nu. ⁴² Na ceen n kere ceen, na bu suwura Nyeme Sereebiri Awuru n nu, ni minem dika, na bu yaki ma Nyeme nonie n kere ni, na bu sukan Nyeme labari kpa n kere bu ka Yesu ti Kristo n a, Tiidefo n bo Nyeme ase ka i sunma i ni.

6

Kabo bu yiiri bukafɔ nsom ni

¹ Na fa ko sanja su, na Yesu susufom n asunnu abuka su, na Yudafo bo bu jɔɔ Giriki anie n ni anunuti Yudafo bo bu jɔɔ Hiburu anie ni. Bu na ceen kere ceen na bu ce nkunafom diire ni, bu bu ma bu deem wura ma nu. ² Nyini ti, na Yesu jaramasam buru ni nnyom n afere susufom n kere pepere atien bu noo, na ba se bu ka, “I ti ma ye ni ka yere ni ya tii yaki Nyeme jore

n kan, na ya sunie diire jore su. ³ Nyini ti, m ninbaam, am nie am nju nu, na am yi mine nso bo bu la anyunuyi, na Awiewie Casi n wo bu do, na bu la alecira, na bu kaaki la sunsunni kpa, na ya ma bere nie nyini sereyam n kere su. ⁴ Na yere ni ya tii nya ya nu, na ya nyunu boro nyemesere, ni Nyeme noanie n kan su.” ⁵ Yesu jaramasam n seeri so ni, na wo yo minem kere fie fa ko bu jowowa n su. Na ba yi sono be, bu fere i ka Satefano, i ti sono bo i la yarada nahore su wo, na Awiewie Casi n wo i nu, ni Filipu, ni Porokoron ni, ni Nikano, ni Timona, ni Pamenasi, ni Nikola bo i fite mie kpiri n bo bu fere i ka Antiyoki n su, na wo kaaki i nu ka i ti Yudafu, na i su bu dee atin n su ni. ⁶ Na jama n afa bu aba Yesu jaramasam n do, na ba fa bu saa anana bu nu, na ba sere Nyeme ama bu.

⁷ Na Nyeme noanie ni susandi subuka su. Na mine beberebe ayo yarada abuka Yesu susufom su Yerusalem mie kpiri n nu. Na Nyeme sayoowa dongyofom gusu dongu ayo yarada.

Kabo bu taraari Satefano barasu ni

⁸ Satefano ti sono bo i diiri Nyeme ahorama wo beberebe, na Nyeme ama i yiko nahore su, na wo yo alekutura sa barasu barasu minem n nu. ⁹ Ama, na Yudafu nbem ayasu ajina ase akuruwa ni yiri. Nyini minem wo asese n bo bu fere i ka Ma De M Tii tientienbunoo soo n nu wo. Bu nbem fite mie kpirim n bo bu fere bu ka Sirene, ni Alekizanderiya n wo. Na bu nbem gusu fite Silisiya ni Esiya dee aworem n nu wo. ¹⁰ Ama, na Awiewie Casi ni ama Satefano alecira, na wo

koro akan ayi bu. ¹¹ Nyini dɛɛ ti, na ba ma mine nbem n̄waa ka bu kp̄iɛ k̄ɔrɛ s̄ɔ Satɛfano ka, ba ti ka w̄ɔ kp̄iɛ Moyisi ni Nyɛmɛ nzuk̄ɔ. ¹² Bu seeri s̄ɔ n dɛɛ ti, na ba yɛ minɛm yaa su, ni nkpiɛnkpiɛnm ni, ni Nyɛmɛ n̄ɔaniɛ kɛrɛf̄ɔm, na ba tara i ak̄ɔ Yudafo teretɛrɛf̄ɔm d̄ɔ. ¹³ D̄ɔ na ba fa mine nbem aba, na ba kp̄iɛ k̄ɔrɛ as̄ɔ i. Bu n̄ɔ, “San̄ga kɛrɛ ahin s̄ɔn̄ɔ n j̄ɔj̄ɔ n̄gbɛɛn̄gbɛɛn w̄ɔ fa k̄ɔ ya Nyɛmɛ Sereebiri Awuru casi n su, na i kaaki j̄ɔj̄ɔ n̄gbɛɛn̄gbɛɛn fa k̄ɔ Nyɛmɛ n̄ɔaniɛ kpamaawa su. ¹⁴ Ya ti ka i n̄ɔ, Yesu Nazaretifo ni b̄ɔ fufu ya Nyɛmɛ Sereebiri Awuru n kɛrɛ ḡɔ, na i kaaki ya nana sayoowam kɛrɛ bo Moyisi fa kɛrɛeri ya ni.” ¹⁵ Na bɛrɛ teretɛrɛf̄ɔm n kɛrɛ afa bu nyumbaa akpama Satɛfano n̄ɔ, na ba n̄ɔ ka i nyunuawa akaaki w̄ɔ ka Nyɛmɛ mɛrɛkɛ dɛɛ su.

7

Kabo Satɛfano j̄ɔj̄ɔri barasu ni

¹ Na Nyɛmɛ sayoowa d̄ɔn̄guyof̄ɔm kɛrɛ kp̄iɛn n abisa Satɛfano ka, “Ahin j̄ɔrɛ n kɛrɛ bo ba kan i n ti nah̄ɔrɛ w̄ɔ?” ² Na Satɛfano ab̄ɔ i nu ka, “M sim ni m ninbaam, am so am sui na am ti fɛn. Kana ya na Abraham k̄ɔ w̄ɔ Harani miɛ kp̄iri n nu ni, Nyɛmɛ Kp̄iri n yo yiiri i n̄ɔ kɛrɛeri Abraham Mesopotamiya dɛɛ asien n su w̄ɔ. ³ Na w̄ɔ se i ka, ‘Fite yaki u asien n bo a tana su ni, ni u minɛm, na m kɛrɛ u asien bo m koro ka a k̄ɔ tana su ni.’ ⁴ Nyini ti, na Abraham ayasu Kaladiya asien n su, na w̄ɔ k̄ɔ awo Harani miɛ kp̄iri n nu. I woori d̄ɔ ye i si ba wuuri a. Nyini sin, na Nyɛmɛ ama w̄ɔ yasu d̄ɔ aba atana ahin asien n bo ya w̄ɔ su kisa ni. ⁵ Nyini san̄ga, Nyɛmɛ

nya fa má asien n haari kampiti sɔ mmɔɔ ma má Abraham na i se ka i ti i dɛɛ. Nyɛmɛ yo seeri i ka i fá asien n ma i ni i busu nufɔm wɔ. Sangá bo i seeri i sɔ ni, na Abraham nya wu má baa. ⁶ Na Nyɛmɛ ase i ka, ‘U busu nufɔm bá kɔ yo wɔfɔm wɔ asien be su, na bu fá bu yo nkɔkɔm, na bu kéré bu wahara agaya kɔ ju afɔ yaa nna.’ ⁷ Ama, na Nyɛmɛ ase ka, ‘M bá cin minɛm n bo bu fá u minɛm yo bu nkɔkɔm n sui, na m nyá yi u minɛm fite nyini asien n su, na bu káaki ba fɛn, na bu bá su m.’ ⁸ Dɔ na Nyɛmɛ afa sɛsɛsu na wɔ di i di ni Abraham, i ɲa, ‘Baa kéré bo a wuuri i, i ti ye ni ka a wura i kenkenne. Nyini kere ka a bita sɛsɛsu n bo ya di i di n a.’ Nyini ti, Abraham ba wuuri Izaki ni, i wuraari i kenkenne wɔ lemɔcɛ cɛɛn. Na Izaki gusu aba wu Jakɔbu, na wɔ wura i kenkenne i lemɔcɛ cɛɛn, na Jakɔbu gusu aba awu i nbaa buru ni nnyɔm bo bu ti ya nam ni, na wɔ wura bu kenkenne lemɔcɛ cɛɛn.

⁹ Na Jakɔbu nbaam n asi bu niɛma Yosefu kɔrɛ, na ba tɔ i afa ama Ijipiti asien n sufɔm. Ama, na Nyɛmɛ awo i dɔ, ¹⁰ na wɔ yi i afite kekereke kéré bo i tuuri i nu, na wɔ ma i alecira, na wɔ di Ijipiti Fɛmɛ Faaro ahɔrɔma. Na fɛmɛ n afa i dika n kéré, ni Ijipiti asien n ama i ka i niɛ i dika. ¹¹ Na ahɔɛ aba atɔ Ijipiti, ni Kanana asienm n su, abi aboro minɛ ɲu, bo ya nam anya má diire bo bu di. ¹² Na bu si Jakɔbu ati ka diire wo Ijipiti asien n su, na wɔ sunma i nbaam. Ciciri su dɛɛ sunma ni, na ba kɔ ato diire n aba. ¹³ Bu ba kpieeri bu nyi kɔɔri ajaari nnyɔ su ni, na Yosefu ayi i ɲu akere i sinbaam ni, na Fɛmɛ Faaro gusu asi Yosefu dikafɔm. ¹⁴ Na Yosefu asunma i sinbaam

n ka bu kɔ fa bu si, ni i dikafɔm kere ka bu bra i dɔ Ijipiti asien n su. Minem kere kɔ yasuuri aburaso ni nnu wɔ, bo bu baari Ijipiti asien n su.

¹⁵ Na Jakɔbu, ni i dikafɔm kere akɔ Ijipiti asien n su, dɔ ye i ni i nbaam n kere kɔ wuuri a. ¹⁶ Na ba fa bu aba Sekem mie kpiri n nu, na ba se bu fan-kunma n bo Abraham toori i jete ηwaa beberebe Hamɔ nbaam dɔ ni.

¹⁷ Saŋga n ba dodoori bo deke n bo Nyeme yo seeri ka i yo ma Abraham n yo yiiwa ni, nyini saŋga ni, na ya minem ni atere ade Ijipiti asien n kere su. ¹⁸ Bo woori dɔ sɔ ɔ, haari na sɔnɔ be aba adi Ijipiti asien n su femɛ, yiri asi má Yosefu.

¹⁹ Na yiri ni afa sunsunni tie adadaka ya nam, na wɔ bita bu ni tie bita, na wɔ se ya nam ka bu fa bu nbaam fa tu, adena bu wu. ²⁰ Nyini saŋga n ye bu wuuri Moyisi a, i yo ti baa bo i yo nyumi agaya Nyeme dɔ ɔ. Na ba bita i i si dika haari sara nsan, ²¹ na ba nya ayi i afite, na Femɛ Faaro wa baabara afa i ayo i kunnu wa. ²² Na ba kere i Ijipitifɔm ηɔnɔnɛ ni alecira barasu barasu kere, na wɔ yasu, na i duma ata fa kɔ i sayoowa ni i jɔjɔwa kere nu.

²³ Saŋga bo Moyisi ba juuri afɔ aburana ni, na i sunsunni ama i ka i kɔ nie i lamɔkɔ Yisarelifɔm busu. ²⁴ Na wɔ ηu ka Ijipitifɔm be sukere Yisarelifɔ kun be wuwuruwa. I ηuuri i sɔ ni, wɔ sun má i nu, na wɔ kɔ abo akun Ijipitifɔ ni.

²⁵ Moyisi sunsuunri ka, i dɛɛ minem ni ti i bu wɔ, ka, Nyeme ye wɔ yi i ka i ba de bu tii ji a, ama, ba ti má i bu sɔ. ²⁶ I alecin, na wɔ ηu ka Yisarelifɔm mine nnyɔ sudi aluwa n bu ηuηu nu, na wɔ kɔ akpata bu, na wɔ se bu ka, 'Njam, am ti fen, m

ɲa am kɛrɛ ti kun wɔ e, ye nzu ti ye am sudi aluwa?’ ²⁷ Ama, na yiri n bo i sukere i benggu n wuwuruwa n asun Moyisi ako i sin, na wɔ bisa i ka, ‘Nma fa u yoori ya niesufɔ ni ya jɔredifɔ a?’ ²⁸ A koro ka a kun mini gusu, kabo anuma a kuunri Ijipitifɔm wɔ, nzen sɛ a?’ ²⁹ Moyisi tiiri nyini jɔrɛ n sɔ ni, na wɔ ɲmati afite Ijipiti asien n su ako awo Madiya asien n su akaaki wɔfɔ dɔ. Dɔ na wɔ ba aja bara, na wɔ wu nbaabiesɔm nnyɔ.

³⁰ Na afɔ aburana sin, na Nyɛmɛ merɛkɛ be ayi i ɲu akere Moyisi boro kpantain n nu, fa dodo buka n bo bu fere i ka Sinayi n su, i ɲu ka sin fofoe be je buwe baka be su, ama, i yara má, merɛkɛ n wo sin n nu. ³¹ Moyisi ɲuuri i sɔ ni, na wɔ yo alekutura, na wɔ cin adodo ka i nie i nyunyumi. Dɔ na Micɛra n ajɔjɔ i dɔ, ase i ka, ³² ‘Mini ti u nam Nyɛmɛ a, u na Abraham, ni Izaki, ni Jakɔbu.’ Na sere ati Moyisi, na i ɲunie subobo i, wɔ bo má su ka i nie i kun. ³³ Na Micɛra n ase Moyisi ka, ‘Deke bo a jina n ti m tienngu dɛɛ asien casi wɔ, cin yi u gbagbaa ni. ³⁴ Ma ɲu kabo m minɛm wo kekereke nu Ijipiti asien n su barasu. Ma ɲu kabo bu fiɛfiɛ barasu, nyini dɛɛ ti ye ma jura aba ka m ba de bu tii ji. Bra na m sunma u Ijipiti asien n su.’

³⁵ Tɔ, yiri Moyisi ye Yisarelifɔm keteeri i n a, na ba bisa i ka, ‘Nma fa u yoori ya niesufɔ ni ya jɔredifɔ a?’ Moyisi, yiri ye Nyɛmɛ sunmaari i merɛkɛ i dɔ baka n bo i je sin fofoe na i yara má n su, na merɛkɛ n ase i ka i kɔ de minɛm tii ji na i yo bu kpɛn n a. ³⁶ Na wɔ du Yisarelifɔm mɔ, na wɔ yi bu afite Ijipiti asien n su, na wɔ yo alekutura sam beberebe dɔ, ni kunma kpɛri n bo

bu fere i ka Kunma Kòkòrè n su, ni san̄ga bo bu wo boro kpantain n nu afo aburana ni. ³⁷ Yiri Moyisi yo seeri Yisarelifom ka, 'Nyeme bá yi am busu nufò be na i yó i nɔanie kanfò, kabo m ti ni.' ³⁸ Yiri Moyisi, i ni ya na Yisarelifom yo woori boro kpantain n nu n a, yiri ye Nyeme mereke n jɔjɔri i dɔ Sinayi Buka n su n a, yiri ye Nyeme yo faari i nɔanie n bo i ma ngɔɔ n maari i ka i fa ma ya nam n a. ³⁹ Ama, ya nam akoro má ka bu de i, na ba kete i na ba koro ka má bu kpie bu nyi kò Ijipiti asien n su. ⁴⁰ Na ba se Moyisi gɔrɔ Aaron ka, 'Ta amɔem ma ya na bu du ya mɔ fa ya nati. Ya si má sa bo wɔ yo yiri Moyisi n bo i faari ya fiteeri Ijipiti asien n su ni.' ⁴¹ Na ba yiyi bu sikam, na ba fa ata amɔe ka nambaa dɛe su, na ba yo tie ama i, na ba su i, na ba di cɛenkpiri fa kò nyini deke n bo bere ni bu tii ayo i n su. ⁴² Nyini ti, na Nyeme akaaki i sin abo bu, na wɔ ma bu susu asarambaam bo bu wo angoro ni, kabo ba kere i Nyeme nɔanie kanfom dɛe kadasi n nu lɛɛ. Bu ɲa,

'Amberɛ Yisarelifom, am yo yoori yoowam boro
kpantain n nu afo aburana ni,
am yo maari mini wɔ?

⁴³ Ai, am yo soori amɔe n bo bu fere i ka Mòleki
na am afa tani abo i nambue n sɔ i nati wɔ,
ni amɔe n bo bu fere i ka Refani na i ti ka
asarambaa be ni.

Bere ye am ta bu ka amɔem ye am su bu a.
Nyini ti, ye m má bu taraari am kò mie be bo i
sin Babilon mie kpiri n ɲu n a.'

⁴⁴ Ya nam ni, bere yo laari nambue n bo i kere
ka Nyeme wo bu dɔ n boro kpantain n nu a. Bu

yoori i kabo Nyeme kereeri Moyisi ka i yo i n wo.
⁴⁵ Ya nam yo faari nyini nambue n maari bu sin-
 fom wo, na bu ni bu mofu Yosua afa i ako asien
 n bo Nyeme fon yiiri minem su na i fa maari bu
 ni. Na nyini nambue n awo bu do haari Feme
 Davidi sanga. ⁴⁶ Na Feme Davidi adi ahoroma
 Nyeme do, na wo sere Nyeme ka i ma i ta awuru
 bo Jakobu ni i dikafom fa su Nyeme. Feme Davidi
 akoro ata ma i, ⁴⁷ ama, i wa Feme Solomon yo
 taari awuru n maari Nyeme a. ⁴⁸ Haari ni nyini
 mmoo, Micera Nyeme Kpiri n yiri tana ma awuru
 bo adamande ata i nu, kabo Nyeme noanie kanfo
 n ajojo i ni. I na,

⁴⁹ 'Micera n na o,

Angoro ni ti m femeya tanaabiri a,

na asienngu nya ti deke bo m jaa gbagbaa tien.

Ye am ta nzu awuru barasu ma m a?

Am nya nyini fofoe n ni ye m wo nu a?

⁵⁰ Ma mini yoori ahin dekem ni kere a? "

⁵¹ Na Satefano akaaki ase bu ka, "Amberε, am
 ahorembaa ti kekereke, na am sui ti tantanantan
 ka minem bo bu su ma Nyeme ni. Am nati
 kete Nyeme Awiewie Casi n wo, kabo am nam
 yo yoori lee. ⁵² Nyeme noanie kanfo bono ye am
 nam akere ma i wuwuruwa? Na ba kun minem
 ni, bo bu seeri ka Sono n bo i yo sa bo i ko atin
 su ni ba ni. ⁵³ Amberε ye Nyeme yo sunmaari i
 merkem ye bu faari i noanie kpamaawa maari
 am n a, ama, am ade ma i."

*Kabo bu tuuri Satefano yabue bo kuunri i
 barasu ni*

⁵⁴ Kabo Satefano jooori so ni, na yaa ati Yudafo
 tereterefom n agaya, na ba kan bu noo awura nu,

na bu sukpeɛ bu jee. ⁵⁵ Ama, na Awiewie Casi n awura Satefano ɲu, na wɔ tu i tii anie angoro, na wɔ ɲu kabo Nyeme woowa ata papasi barasu. Na wɔ ɲu ka Yesu jina Nyeme saa fomboro su. ⁵⁶ Na wɔ se bu ka, “Am nie, ma ɲu ka angoro n ateke ye Adamande Wa n jina Nyeme saa fomboro su.” ⁵⁷ I seeri so ni, na Yudafɔ tereterefom n atien kpa, na ba fa bu saa ato bu suim. Do na ba kaba abereki ato Satefano ɲu. ⁵⁸ Na ba cin i afite mie n aheme, na bu sutu i yabue, na bere bo bu di daani jarki i, na bu sutu i yabue, na ba yi bu suturam ama gbefene anyunutifo be ka i sunie bu dika, bu fere nyini gbefene n ka Soolu. ⁵⁹ Bu wo Satefano yabue n tu su so ni, na i gusu subo fere Mibie ni, i ɲa, “M Mibie Yesu, de m ɲgo ni.” ⁶⁰ Na wɔ kutu asienɲu, na wɔ bo awie kpa, i ɲa, “M Mibie, ma a fa bu ɲgasi fa ko sa n bo bu suyo i n su.” I seeri so wieeri ni, kpenɲa na i ni durunya n akpaaki.

8

¹ Soolu yo soroori su ka bu kun Satefano a.

Kabo Soolu kereeri Kristo jama n wuwuruwa barasu ni

Nyini ceen n gbingbin ye bu boori i bu kereeri Kristo jamam wuwuruwa agaya, bere bo bu wo Yerusalem mie kpiri n nu ni. Na bu kere anmati asandi ako Yudiya, ni Samariya dee aware n kere nu, i ko kaari Yesu jaramasam ni ngumi wo, Yerusalem mie kpiri n nu a. ² Na Nyeme sufo nbem ako ayo Satefano sutura, na ba sun sukoko agaya. ³ Ama, na Soolu aboro i nyi kabo i yo

na i ka Kristo jama ni ḡgbɛɛn, na i suwura awuru awurum nu, na i sucin yi yaradayofom ni, nbaram ni nbiesom kere, na i ma bu ko nyi bu dansaraka.

Kabo Filipu kaanri labari kpa n jore kereeri Samariyafom ni

⁴ Yaradayofom n bo bu sandiiri awore n kere nu ni, na ba nati sukan labari kpa n kere minem kere. ⁵ Na Filipu ako Samariya mie kpiri n su, ako sukan kere minem fa ko Kristo, Tiidefo n bo Nyeme ase ka i sunma i ni. ⁶ Na wo yo alekutura sam. Bu tiiri kabo i joro na bu nuuri alekutura sam bo i yoori bu ni, na bu kere aso bu sui nyunyumi, na ba ti kabo i se ni. ⁷ Na wo fon ayi ajinim mine dogu nu. Bu ba sufite yaki minem ni, bu tien ni fanga su na bu fite. Na minem beberebe bo bu saam ni bu jaam awu ni, ni wobukam kere anya laife. ⁸ Nyini ti, na ahorejo bambaka aba Samariya mie kpiri n nu.

⁹ Na sono be ayo awo Samariya mie kpiri n nu, bu fere i ka Simon, i nati yo boboyaya wo, na minem bo bu wo mie n nu ayo alekutura, na i sukere i nu ka i ti sono bambaka a. ¹⁰ Na sono kere, tarakam ni nfangafom kere asoro su ka yiri la Nyeme dee yiko n a. Na ba fere i ka Yiko Bambakafo n bo i fite Nyeme do n a. ¹¹ Deke bo i ti na bu koro i jore n la ka, i yo yoori nyini boboyaya juma n bu do ace. ¹² Ama, sanga bo Filipu ba kaanri labari kpa n jore n fa ko Nyeme femeya n ni Yesu Kristo dee atin n su, na bu deer i noanie ni, na wo bie bu Nyeme nzue, nbaram ni nbiesom kere. ¹³ Na Simon mmoo ni i tii ayo

yarada, na Filipu abie i Nyeme nzue, na i susu Filipu su deke kere bo i ko, na wo nu abono sam barasu beberebe bo Filipu yoori bu ni, na wo yo i alekutura.

¹⁴ Na Yesu jaramasam bo bu wo Yerusalem mie kpiri n nu n ati ka Samariyafom gusu ade Nyeme noanie n ni, nyini ti, na ba sunma Petoro ni Yohane bu do. ¹⁵ Sanga bo bu ko juuri do ni, na ba sere Nyeme ama bere bo ba yo yarada ni, adena Awiewie Casi n wura bu nu. ¹⁶ Dama ba bie bu Nyeme nzue ya Mibie Yesu dee duma n nu wo, ama, Awiewie Casi n nya wura ma bu nu. ¹⁷ Na Petoro ni Yohane afa bu saa ana na bu tii su, na ba sere Nyeme ama bu, na Awiewie Casi n awura bu nu. ¹⁸ Simon nuuri ka Yesu jaramasam faari bu saa nanaari yaradayofom ni tii su, na bu sereeri Nyeme maari bu, na Awiewie Casi n wuraari bu nu ni, na wo fa nwaa aba ka i fa ma Petoro ni Yohane, ¹⁹ na wo se bu ka, "Am ma mini mmoo ahin yiko n be, adena sono kere bo m fa m saa nana i nu na Awiewie Casi n wura i mi nu." ²⁰ Ama, na Petoro ase i ka, "Woro, u ni u nwaa kere ka ngbeen, dama a sunsun ka a koro fa nwaa to Nyeme aceeri n wo. ²¹ U saa wo ma juma n nu fieo, dama u sunsunni ti ma kpa Nyeme do. ²² Kaaki u wo fa ko u satie n bo a bita i n su, na a sere Nyeme, adena nyini sunsunni tie n bo i wo u ahore su ni, i fa ce u. ²³ Dama ma nu ka u ahorembaa yo wi agaya, na u satie akunma u." ²⁴ Do na Simon ase Petoro ni Yohane ka, "Jande, am sere Mibie n ma m, adena ma ahin sam kere bo am ajojo i n be ba tu m."

²⁵ Petoro ni Yohane diiri daani n na bu kaanri

Mibié n labari kpa n jòrɛ kereeri minɛ wieeri ni, na ba kpíe bu nyi ako Yerusalem mié kpíri n nu. Bu wo kɔ su ni, na ba kan labari kpa n Samariya mié ahɛmɛ ahɛmɛ dɔŋgu su.

Filipu ni Itiyopiya sɔnɔ n jòrɛ ni

²⁶ Na Micera n mɛrɛkɛ aba ase Filipu ka, “Yasu na a fa wié atɔɔri u saa bié su dɛɛ atin n bo i fa Yerusalem mié kpíri n nu fa kɔ Gaza mié kpíri n nu ni.” I ti atin bo i fa boro kpantain n nu wɔ.

²⁷ Na Filipu ayasu, na wɔ kɔ, i wo kɔ su n na wɔ kɔ atu Itiyopiya sɔnɔ bo i fite Itiyopiya asien su, i la jinaabiri bambaka, yiri nié Itiyopiya fɛmɛ bara n nɛŋge kɛrɛ su a. Wɔ kɔ asu Nyemɛ Yerusalem

²⁸ sukpié i nyi kɔ awuru, i tana i kpɔŋgɔ toroku nu wɔ, na i sukan Nyemɛ nɔanié kanfɔ Esaya dɛɛ kadasi ni.

²⁹ Na Awiewié Casi n ase Filipu ka, “Cin dodo kpɔŋgɔ toroku n na a su i su.” ³⁰ Na wɔ ŋmati ako ati ka i sukan Nyemɛ nɔanié kanfɔ Esaya dɛɛ kadasi ni.

Na wɔ bisa sɔnɔ n ka, “A ti kadasi n bo a sukan i n bu?” ³¹ Na sɔnɔ n abɔ i nu ka, “M yo sɛ ti i bu a, bo má ka sɔnɔ akan i bu akere m?” Na wɔ se Filipu ka i wura toroku n nu ba tana i bi. ³² Nɔanié n bo i wo i kan su n la bo ba kɛrɛ i ka,

“Yiri ti ka bɔɛ bo bu sufa i kɔ kpíe i kɔm wɔ,
i kaaki ti ka bɔmbaa bo bu sukpiékpié i ndɔrɛ,

na i sun má,
sɔ ye wɔ se má jòrɛ be a.

³³ Bu yo faari i wuraari jɔrɛdifɔm saa nu wɔ,
na ba kpíe kɔrɛ asɔ i, na ba wura i nyinɛ.
Be wo má bɛrɛ bo i bá koro jɔjɔ fa kɔ i busu nufɔm dɔ,

dama bu yo yiiri i ɲɔɔ durunya n nu fɛn.”
³⁴ Na Itiyopiya sɔnɔ n abisa Filipu ka, “Jande, m koro ka a se m, Nyeme nɔaniɛ kanfɔ n yo jɔjɔ ahin jɔrɛ n ni ɲma a? I jɔjɔ niiri i ɲu wɔ, nzen be a?” ³⁵ Dɔ na Filipu abo i bu ni nyini Nyeme Jɔrɛ Kadasi n bo yiri sɔnɔ n sukan i ni, na wɔ kan Yesu labari kpa n jɔrɛ n akere i. ³⁶ Bu wo kɔ su ni, na ba kɔ aju awɔrɛ be nu, na ba ɲu nzue, na sɔnɔ n ase i ka, “Niɛ, nzue yaa e, ye nzu kanda ka a koro biɛ má m Nyeme nzue a?” [³⁷ Na Filipu abo i nu ka, “Nzen a yoori Yesu Kristo yarada ni u ahorembaa kerɛ, m koro biɛ u.” Na sɔnɔ n ase i ka, “Ma yo yarada ka Yesu Kristo ti Nyeme Wa n a.”] ³⁸ Na wɔ ma toroku n ajina, na bu kerɛ ajura awura nzue n nu, na Filipu abiɛ i Nyeme nzue ni. ³⁹ Na ba fite nzue n nu, bu fite wieeri ni, na Mibiɛ n Awiewiɛ n akaba akpara Filipu akɔ, sɔnɔ n aɲu má i kun, na wɔ kɔ awuru ni ahorejo. ⁴⁰ Na Filipu aɲu ka i wo miɛ kpiri n bo bu fere i ka Azotusi n nu, na wɔ yasu dɔ sukɔ, na wɔ kan labari kpa n akere minɛm miɛ kerɛ bo i siinri su ni, haari na wɔ kɔ aju Sizariya miɛ kpiri n nu.

9

Kabo Sɔɔlu wo kaakiiri barasu ni

¹⁻² Nyini sanga n kerɛ ni, na Sɔɔlu suboro i nyi se kabo i yo na i kere Yesu susufɔm n wuwuruwa haari i bá kun bu. Na wɔ koro ka i kɔ Damasiko miɛ kpiri n nu, na i kɔ tara nbaram ni nbiesɔm bo bu su Yesu atin su ni, na i wura bu jɔrɔkɔ, na i fa bu ba Yerusalem miɛ kpiri n nu. Nyini dɛɛ ti, na wɔ kɔ Nyeme sayoowa dɔɲguyɔfɔm kerɛ kpɛn n dɔ, akɔ ade kadasi bo i koro la atin

wura Yudafom tientienbunɔɔ sɔɔm n nu na i tara bu. ³ Na wɔ de atin akɔ, i kɔ sudodo Damasiko, na sin akaba afite angoro ata abara aye i. ⁴ Na wɔ kpaasi haari asiɛngu, na wɔ ti akonvi be nga, i ɲa, “Sɔɔlu, Sɔɔlu e, nzu ti ye a kere m wuwuruwa sɔ a?” ⁵ Na wɔ bisa ka, “M Mibiɛ, wɔɔ ɲma a?” Na wɔ bɔ i nu ka, “Mini Yesu, mini ye a kere m wuwuruwa n a. ⁶ Ama, yasu jina na a wura miɛ n kunnu na m má sɔɔ be kere u deke bo wɔ yo daka ka a yo ni.” ⁷ Na minem n bo bu su Sɔɔlu su n aka ajina surum, ba koro ase má jɔɛ be, bu tiiri akonvi ni nga a, ama, ba ɲu má sɔɔ be. ⁸ Na Sɔɔlu ayasu ajina, na wɔ teke i nyumbaa, ama, wɔ ɲu má asi. Nyini ti, na ba so i saa nu, na ba cin i awura Damasiko miɛ n kunnu. ⁹ I woori dɔ, i lesan bo wɔ nya koro ɲu má asi, nyini sanga n gusu, i di má, i nu má.

¹⁰ Yesu susufɔ n kun be woori Damasiko miɛ kpiri n nu dɔ, bu fere i ka Ananiyasi. Na Mibiɛ ni aba i dɔ ka aleɛ nu. Na wɔ jɔjɔ i dɔ ka, “Ananiyasi.” Na wɔ bɔ i nu ka, “M Mibiɛ, mini yaa.” ¹¹ Na Mibiɛ n ase i ka, “Yasu, fa atin n bo bu fere i ka Atiɲgbere Tengeewa n su, na a kɔ sɔɔ n bo bu fere i ka Yudasi n dika, na a bisa ka a koro sɔɔ be bo bu fere i ka Sɔɔlu ni, na i fite miɛ kpiri n bo bu fere i ka Tarasu n wɔ. Yiri Sɔɔlu n wo dɔ wo nyemɛsere su, ¹² wɔ ɲu sɔɔ be ka aleɛ nu, bu fere i ka Ananiyasi, wɔ wura i dɔ afa i saa anana i ɲu ka i kaaki ɲu asi bekun.” ¹³ Na Ananiyasi abɔ i nu ka, “M Mibiɛ, minɛ dɔngu akan nyini sɔɔ n jɔɛ akere m, kabo i kere u minem ni wuwuruwa Yerusalem miɛ kpiri n nu barasu. ¹⁴ Ye wɔ de yiko afite Nyemɛ sayoowa

dɔŋguyofɔ nkpienkpienm dɔ, aba Damasiko fɛn, na i ba tara minem bo bu su u n kerɛ.” ¹⁵ Ama, na Mibiɛ n ase i ka, “Kɔ, dama mini ye ma yi i ka i yo m juma a, na i kɔ bo m duma kere minem bo bu ti má Yudafɔm ni, ni bu nfemem, ni Yisarelifɔm, adena bu si m. ¹⁶ Na m kéré i wahara n kerɛ bo wɔ yo daka ka i di i, mini dɛɛ ti ni.” ¹⁷ Nyini ti, na Ananiyasi akɔ Yudasi dika, na wɔ wura Sɔɔlu dɔ, na wɔ fa i saa anana i ŋu, na wɔ se i ka, “M niwa Sɔɔlu, ya Mibiɛ ni sunmaari m u dɔ a, yiri Yesu n ye i yiiri i ŋu kereeri u sanɓa bo a wo atin n nu suba n a. Yiri sunmaari m ka m ba ma a ŋu asi bekun, na Awiewiɛ Casi n wura u ŋu a.” ¹⁸ Kpenɓa na deke be afite Sɔɔlu nyumbaa n nu ato, i ti ka jombaa bui wɔ. Na wɔ kaaki aŋu asi bekun. Na wɔ yasu ajina, na Ananiyasi abie i Nyeme nzue, ¹⁹ na wɔ di diire, na wɔ nya fanɓa bekun.

Kabo Sɔɔlu kaanri Nyeme jɔre Damasiko mie kpiri n nu barasu ni

Na Sɔɔlu awo Yesu susufɔm n dɔ lennyɔ Damasiko mie kpiri n nu. ²⁰ Na wɔ kaba sukan Nyeme jɔre Yudafɔm tientienbunɔɔ sɔɔm nu, ka Yesu ti Nyeme Wa n a. ²¹ Na jɔre n amie minem kerɛ bo bu tiiri ka i sukan Nyeme jɔre ni, na ba bisa bu ŋuŋu nu ka, “Má sɔnɔ n bo i wo Yerusalem mie kpiri n nu kun minem bo bu su Yesu su n lɛɛ? Ye kisa wɔ ba fɛn ka i ba tara minem wura bu jɔrɔkɔ, fa bu kpie bu nyi kɔ ma Nyeme sayoowa dɔŋguyofɔ nkpienkpienm ni, má sɔ?” ²² Ama, na Sɔɔlu anya fanɓa abuka su, na wɔ kan akunma Yudafɔm bo bu wo Damasiko n nu, na wɔ kan ateke bu nyi na wɔ ma ba si ka

Yesu ti Kristo n a, Tiidefo n bo Nyeme ase ka i sunma i ni.

²³ Na wo yo lennyo, na Yudafo n atien bu noo afa sesesu kabo bu yo na bu kun Soolu, ²⁴ ama, na wo ti kabo ba sesesu ka bu kun i ni. Na ba nminda i mie ni anom n nu, wiesu ni kongue, ka nzen i ba sufite na bu kun i. ²⁵ Ama, na ceen n be kongue, na Soolu susufom afa i awura kandie nu, na ba fa i accondi mie n kobe tukoro nu ase.

Kabo Soolu ko juuri Yerusalem mie kpiri n nu ni

²⁶ Sangga bo Soolu ko juuri Yerusalem mie kpiri n nu ni, na wo koro ka i fa i nu bo Yesu susufom n su, na i ni bere yo kun, na sere ati bu, dama ba yo ma yarada ka i ti Yesu susufom n be wo. ²⁷ Do na Banabasi afa i ako Yesu jaramasam n do. Na yiri Banabasi akan akere bu kabo Soolu wo atin n nu sukoo Damasiko mie kpiri n nu, na i nuuri Mibie ni, ni kabo Mibie n jooori i do barasu ni, ni kabo Soolu kaanri Nyeme jore Yesu duma nu Damasiko, ni ahoresi ni. ²⁸ Banabasi seeri so ni, na ba soro su, na Soolu awo bu do Yerusalem, na i sujengbe sukan Nyeme jore Yesu duma nu, ni ahoresi. ²⁹ Na i ni Yudafo bo bu joo Giriki anie ni abo anzama haari na ba se akuruwa ni bu benggu. Na ba koro ka bu kun i. ³⁰ Sangga bo yaradayofom n tiiri ahin jore n so ni, na ba fa Soolu ako aju Sizariya mie kpiri n nu, na ba ma wo ko Tarasu mie kpiri n nu.

³¹ Na Kristo jama n anya fanga abuka su, na bu susoro Mibie n nahore su, na bu suwo ni Awiewie Casi n dee ahoresi nu, na bu sunya minem subuka su.

Kabo Petoro yoori abonɔ sam ni

³² Na Petoro ajengbe ka i bara ye awɔre n kere, na cɛen n be sɔ ɔ, na wɔ kɔ ka i kɔ nie Nyeme minem n bo bu wo Luda dɛɛ mie kpiri n nu n busu. ³³ Dɔ na wɔ kɔ aɲu sɔnɔ be, bu fere i ka Aniyasi, i saam ni i jaam kere awu, i da sɔrɔ ɔ, i afɔ mɔcɛ lɛɛ bo i koro yasu má. ³⁴ Na Petoro ase i ka, “Aniyasi, Yesu Kristo ama u laifiɛ. Yasu na a nyanya u dasu ni.” Kpenga na wɔ kaba ayasu. ³⁵ Minem kere bo bu wo Luda mie kpiri n nu, ni bo bu wo Saroni awɔre n nu n kere ɲuuri i sɔ ni, na ba kaaki bu wo na ba fa bu ɲu ama Mibiɛ ni. ³⁶ Bara be yo woori mie kpiri be bo bu fere i ka Jopa n nu, bu fere i ka Tabita, i ti Yesu susufɔ ɔ, bu fere i duma Giriki anie nu ka Dɔkasi, i bu la ka aja. I yo sakpa wɔ sanɔga kere, na i si yaarifɔm aɲunfɔ. ³⁷ Ama, na wɔ ba ada tukpaki na wɔ wu, na ba bie i nzue, na ba fa i ada aɲgoro sɔɔ nu. ³⁸ Jopa gusu waari má ni Luda, na sanɔga bo Yesu susufɔm bo bu wo Jopa n tiiri ka Petoro wo Luda ni, na ba sunma mine nnyo i dɔ ka i yo anie na i bra ndende. ³⁹ Nyini ti, na Petoro ayasu asu bu su na bu kere akɔ. Sanɔga bo i kɔ juuri ni, na ba fa i afun akɔ aɲgoro sɔɔ n nu, na nkunafɔm kere atien bu nɔɔ abara aye i, na bu susun, na ba fa tanlɛem ni tani barasu barasu bo Dɔkasi la ɲgɔɔ na i kpa maari bu n akere yiri Petoro. ⁴⁰ Na Petoro afɔn bu kere afite sɔɔ n nu, na wɔ kutu i nanɲgoroma su, na wɔ sere Nyeme, na wɔ kaaki i nyunu awɔ fuin ni, na wɔ se i ka, “Tabita, yasu.” Sanɔga bo i tekeeri i nyumbaa ni, na wɔ ɲu Petoro, na wɔ yasu atana. ⁴¹ Na Petoro aso i saa nu abuka i, na wɔ yasu ajina, na wɔ fere

Nyeme minem n ni nkunafom ni kere, na wo fa i akere bu ka wo tenge. ⁴² Na nyini labari ni abara aye Jopa mie n kere nu, na mine beberebe ayo Mibie n yarada. ⁴³ Na Petoro awo Jopa lennyo, i yo woori jereke be dika a, bu fere i ka Simon.

10

Petoro ni Koneliyo dæ jore

¹ Sono be yo woori Sizariya mie kpiri n nu, bu fere i ka Koneliyo, i ti Romafõ sojam n kprien wo, i nie soja mbaa yaa su a. Bu fere nyini soja jama mbaa n ka Itali sojam. ² Koneliyo ti sono bo i su Nyeme atin su wo, i ni i dikafom kere, na bu soro Nyeme. Na i suyo sakpa ma Yudafom bo bu ti yaarifom ni, na i susere Nyeme sanja kere. ³ Na cœen n be wiesu kerefi nsan sanja, na wo kaba anu Nyeme merere be, na merere n aba ase i ka, "Koneliyo." ⁴ Na wo nie i gbirim, na sere ati i, na wo bisa i ka, "M Mibie, nzu a?" Na merere n abo i nu ka, "Nyeme ade u sere, wo nu sakpa n bo a yo ama yaarifom ni, i wara koro fi má nyini sam kere. ⁵ To, kisa, sunma minem na bu ko Jopa mie kpiri n nu na bu ko fere sono bo bu fere i ka Simon Petoro ni. ⁶ I wo jereke be dika a, bu fere i gusu ka Simon, i dika n wo fa dodo tieku n wo." ⁷ Merere n jorori i do wieeri ni, na wo ko, na Koneliyo afere i ngbefenem nnyo, ni soja kun be bo i su Nyeme atin su na i wo i dika ni. ⁸ Na wo kan jore n kere bo merere n seeri i ni akere bu, na wo sunma bu Jopa mie kpiri n nu.

⁹ Na alecin ngarama, na ba de atin na bu ko Jopa, bu ko sudodo do fa ko wie kekete sanja, na

Petoro gusu ayasu afun sɔɔ su ka i sere Nyeme. ¹⁰ Na ahɔɛ ati i, na wɔ koro deke be i di. Saŋga bo bu wo diire n yo su ni, na deke be aba i dɔ ka alele nu deɛ su. ¹¹ Na wɔ ŋu ka angoro n ateke, na wɔ ŋu deke be i ti ka tani bambaka wɔ, ba cici i bue nna n kere, i succɔndi ba asienɔgu. ¹² Ajaanna barasu kere, ni cinbukunnusufɔm barasu kere, ni lanɔpetefɔm barasu kere ka bu wo nu. ¹³ Na wɔ ti akonvi be ŋa, i ŋa, “Petoro, yasu na a kun di.” ¹⁴ Ama, na Petoro ase i ka, “M Mibiɛ, ai. M nya di má deke bo i ti ciire na i la fin.” ¹⁵ Na akonvi n akaaki ase i bekun ka, “Deke kere bo Nyeme ayo i casi, má a se ka i ti fin.” ¹⁶ Deke n yoori sɔ kɔ juuri kun kun kpe nsan a, na wɔ kaba afun akɔ angoro.

¹⁷ Saŋga n bo Petoro subirisi fa kɔ deke n bo wɔ ŋu i n su ni, nyini saŋga, minem bo Koneliyo sunmaari bu ni, abisa asi Simon dika, na ba ka ajina awuru n anɔ nu. ¹⁸ Na ba fere sɔnɔ be, abisa i ka, Simon Petoro wo dɔ ɔ? ¹⁹ Petoro toko wo sunsun su, fa kɔ deke bo i baari i dɔ ka alele nu n bu. Dɔ na Awiewie Casi n ase i ka, “Ti fen. Mine nsan nbem wo fen sunienie u busu. ²⁰ Nyini ti, yasu na a jura, na u ni bere kɔ, má a yo sika, dama mini sunmaari bu a.” ²¹ Na Petoro ajura akɔ minem n dɔ, na wɔ se bu ka, “Mini ye am nienie m n a. Am natiiri bu la ka se wɔ?” ²² Na ba bɔ i nu ka, “Sojam kpien Koneliyo sunmaari ya u dɔ a. I ti sɔnɔ kpa a, na i soro Nyeme, na Yudafɔm kere bu i agaya. Nyeme mereke be seeri i ka i fere u, na a ba i dika na a ba kan jɔre bo a la i kere i a.” ²³ Nyini ti, na Petoro ade minem n awura, na ba da i dɔ.

Alecin ngarama, na Petoro ayasu, na i ni minem n ako, bu sukɔ ni, na yaradayofom nbem bo bu wo Jopa n gusu asu i su ako. ²⁴ Na i alecin fɔfɔre, na ba ju Sizariya, bu kɔ ɲu ka Koneliyo atien i lamɔsim, ni i danfo kpam nɔɔ sunminda yiri Petoro. ²⁵ Sangga bo Petoro kɔ ɲa i wura awuru n nu ni, na Koneliyo akpa i atin akutu i jaa bu haari asiɛngu, na wɔ su i. ²⁶ Ama, na Petoro ayɛ i su ajina, na wɔ se i ka, “Mini ni m tii mmɔɔ, ti adamande wɔ.” ²⁷ Petoro ni Koneliyo bitaari anzama sɔ ɔ haari bu kɔ wuraari awuru n nu, dɔ na wɔ ɲu ka mine beberebe atien bu nɔɔ. ²⁸ Na wɔ se bu ka, “Amberɛ mmɔɔ ni am tii si ka, i ti ciire wɔ ka yerɛ Yudafoɔm fa ya ɲu sangga ni daanfɛ barasu be nu, wara ya wura bu dika. Ama, Nyemɛ akere m ka má m sinndi sɔnɔ be ka i woowa ti fin. ²⁹ Nyini ti, ye a sunma fereeri m ye ma kete má ye ma ba n a. M koro ka m bisa u wɔ, nzu ti ye a sunma fereeri m a?”

³⁰ Na Koneliyo ase i ka, “I nyuma lenna lɛɛ, ka ahin sangga n sɔ, fa kɔ wiesu kerefi nsan, m wo m dika n nu wo nyemesere su, na sɔnɔ be akaba aba ajina m nyunu, i wura sutura fofoe papasi, ³¹ na wɔ se m ka, ‘Koneliyo, Nyemɛ ade u sere, ye wɔ tenge u sakpa bo a yo ama jaarifoɔm n su. ³² Nyini ti, sunma na bu kɔ Jopa, na bu kɔ fere Simon Petoro ni. I wo jɛrɛkɛ be dika a, bu fere i gusu ka Simon, i dika n wo dodo tieku n wɔ.’ ³³ Nyini ti, ye m kaba sunmaari ka bu fere u n a, ye wɔrɔ gusu a yo sakpa ye a ba. Kisa, ya kerɛ gusu atien ya nɔɔ fɛn Nyemɛ nyunu, na ya ti deke n kerɛ bo Mibiɛ n ama u nɔɔ ka a fa ma ya ni.”

Kabo Petoro kaanri Nyeme jore n Koneliyo dika ni

³⁴ Na Petoro anya ase ka, “Kisa, ma si nahore su ka adamande kere ti kun wo Nyeme do, i tambu ma nu. ³⁵ Sono kere bo i soro Nyeme na i yo sa bo i ko atin su i do, i mi koro i ti nzu daanfie sono, Nyeme de i wo. ³⁶ Am si labari n bo Nyeme fa maari Yisarelifom, nyini labari kpa n kere ka minem nya tanalaifie Yesu Kristo dee ti, yiri ti sono kere Mibie a. ³⁷ Am kere si sa bo i boori i bu Galili dee awore n nu, sangha bo Yohane kaanri Nyeme nzue bie n jore ni, haari na wo bara aye Yudiya dee awore n kere nu. ³⁸ Am si Yesu Nazaretifo n jore ni, kabo Nyeme faari i Awiewie Casi n ni yiko n wuraari i nu ni, ni kabo i nati bara yeeri deke kere suyo sakpa sutuntun minem kere bo Sitana mie bu n na bu nya laifie, dama Nyeme woori i do a. ³⁹ Yere, ya nuuri deke n kere bo i yoori bu Yudafo m dee asien su, ni Yerusalem mie kpiri n nu ni. Na ba kpama i baka jaanu n su, na wo wu. ⁴⁰ Ama, i lesan ceen, na Nyeme atenge i afite i yiwee n nu, na Nyeme ama minem anu i. ⁴¹ Ma sono kere nuuri i a, ama, yere bo Nyeme du mo yiiri ya ka ya di i daani ni, yere nuuri i a, na ya ni yiri asanga adi, na ya nu, sangha bo i tengeeri ni. ⁴² Na wo ma ya noo ka ya ko kan labari kpa n kere minem na ya di daani ka, yiri ye Nyeme ayi i ka i ba di ngoofo m, ni bo ba wu n kere jore a. ⁴³ Nyeme noanie kanfo m kere yo jooori Yesu jore, bu na, ‘Sono kere bo i yoori i yarada, Nyeme fa i mi satie bo wo yo i face i, Yesu dee duma n nu.’ ”

Kabo Awiewie Casi n wuraari minem bo bu ti má Yudafom n ɲu ni

⁴⁴ Saɲga bo Petoro toko jina wo jɔjɔ su ni, na Awiewie Casi n aba awura minem kere bo bu jina suti labari n ɲu. ⁴⁵ Na Yudafom bo bu ti yaradayofom na bu suuri Petoro su fiteeri Jopa mie kpiri n nu baari n ayo alekutura, kabo Nyeme afa i Awiewie Casi n awura minem n bo bu ti má Yudafom mmɔɔ ɲu ni. ⁴⁶ Na bere Yudafom ni, ati ka minem n sujɔjɔ anie barasu barasu sukansi Nyeme. Na Petoro ase ka, ⁴⁷ “Nyeme afa i Awiewie Casi n awura ahin minem n ɲu, kabo i fa wuraari ya ɲu ni. Ye ɲma koro kete ka má ya bie bu Nyeme nzue a?” ⁴⁸ Nyini ti, na Petoro ama nɔɔ ka bu bie bu Nyeme nzue, Yesu Kristo duma n nu. Na ba sere i ka i wo bu dɔ lennyɔ.

11

Kabo Petoro kaanri i sa n bu kereeri Kristo Jama n Yerusalem ni

¹ Na Yesu jaramasam ni, ni yaradayofom n kere bo bu wo Yudiya awɔre n nu n ati ka, minem bo bu ti má Yudafom n gusu ade Nyeme nɔanie n ayo i yarada. ² Nyini ti, saɲga bo Petoro kɔ Yerusalem mie kpiri n nu ni, na Yudafo yaradayofom nbem ajaraki i. ³ Bu ɲa, “Nzu ti ye a kɔ minem bo bu wura má kenkene n dika ye u ni bere kɔ saɲga di diire a?” ⁴ Dɔ na Petoro abo i bu, na wɔ kan kabo jɔre n kere boori i bu kun kun n akere bu. ⁵ I ɲa, “M wo Jopa mie kpiri n nu, wo nyemesere su ni, na ma ɲu deke be, i yo m ka alele deɛ su wɔ. M ɲuuri deke be, i ti ka tani

bambaka wɔ, ba cici i bue nna n kere, i succɔndi fite aŋgoro n nu suba asiɛngu, na wɔ ba ajina m bi. ⁶ Na ma niɛ i nu nyunyumi, na ma ŋu ajaannam barasu kere, ni cinbukunnusufɔm barasu kere, ni lan̄kpetɛfɔm barasu kere ka bu wo nu. ⁷ Na ma ti akonvi be ŋga, i ŋa, ‘Petoro, yasu na a kun di.’ ⁸ Ama, na ma se i ka, ‘M Mibiɛ, ai. M nya di má deke bo i ti ciire na i la fin.’ ⁹ Na ma kaaki ati akonvi ni ŋga bekun, i fite aŋgoro wɔ, i ŋa, ‘Deke kere bo Nyemɛ ayo i casi, má a se ka i ti fin.’ ¹⁰ Deke n yoori sɔ kɔ juuri kun kun kpe nsan a, na wɔ kaaki afun akɔ aŋgoro. ¹¹ Nyini sanga n nu, na mine nsanm n bo bu sunmaari bu m dɔ n afite Sizariya miɛ kpiri n nu aba aju awuru n bo m wo nu ni. ¹² Na Nyemɛ Awiewiɛ Casi n ase m ka m yasu na m su bu su kɔ, má m yo sika. Na ma su bu su, na ya kere akɔ. Na ahin yaradayofɔ nsenm n gusu asunma m afite Jopa, na ya kere akɔ Sizariya, na ya kɔ awura Koneliyo dika. ¹³ Na wɔ se ya kabo i ŋuuri Nyemɛ merɛkɛ i dika barasu ni, ni kabo merɛkɛ n ase i ka i sunma na bu kɔ Jopa, na bu kɔ fere sɔnɔ n bo bu fere i ka Simon Petoro ni, ¹⁴ na i bá kan jɔrɛ be kere u ni u dikafɔm kere na am nya tiide. ¹⁵ Na ma bo i bu ka m jɔjɔ. Sanga bo m wo jɔjɔ su ni, na Awiewiɛ Casi n ajura awura bu ŋu, kabo i yo ba wuraari ya ŋu bumboori ni. ¹⁶ Na ma tenge su kabo Mibiɛ n yo seeri ni. I ŋa, ‘Yohane yo faari nzue biɛeri am a, ama, mini fá Awiewiɛ Casi n ba wura am ŋu a.’ ¹⁷ I ti nahɔrɛ wɔ ka Nyemɛ faari i Awiewiɛ Casi n wuraari yere Yudafɔm bo ya yo ya Mibiɛ Yesu Kristo yarada n ŋu, ye wɔ fa awura bo bu ti má Yudafɔm gusu ŋu. Mini la

ɲma bo m koro kanda Nyeme ka má i yo sa bo i koro ka i yo i a?" ¹⁸ Saɲga bo bere Yudafoɱ tiiri so ni, ba se má jore be kun, na ba kansi Nyeme, bu ɲa, "Nyeme ama minem bo bu ti má Yudafoɱ n atin ka bere gusu kaaki bu wo na bu nya ɲoo."

Kristo jama n bo i wo Antiyoki n jore

¹⁹ Fite saɲga n bo bu kuunri Satefano n deɛ sin, na ba kere yaradayofom wuwuruwa, nyini ti, na ba sandi abara aye deke kere, na nbem ako Fonisiya awore n nu, ni Sipurusi asien n su, ni Antiyoki mie kpiri n nu, na bu ko sukan Nyeme noanie n sukere Yudafoɱ ɲgumi. ²⁰ Ama, bu nbem wo nu, bu fite Sipurusi, na nbem gusu fite Sirene mie kpiri n nu, na ba ko Antiyoki, na bu sukan ya Mibie Yesu labari kpa n jore sukere minem bo bu ti má Yudafoɱ ni. ²¹ Na Mibie n yiko awo bu do nahore su, na mine beberebe ayo yarada, na ba kaaki bu wo, na ba su Mibie n deɛ atin n su.

²² Nyeme minem bo bu wo Yerusalem mie kpiri n nu n tiiri nyini labari so ni, na ba sunma Banabasi Antiyoki do. ²³ Saɲga bo i juuri na i ɲuuri sakpa bo Nyeme ayo ama minem so ni, na i ahore ajo, na wo tu bu fo ka bu ma bu nyunu boro yarada n bo bu bita i fa ko Mibie n deɛ atin n su ni, na bu su i su ni bu ahorembaa kun. ²⁴ Banabasi tiiri sono kpa a, na Awiewie Casi n awo i do, na i la yarada agaya. Na mine beberebe aba ayo Mibie n yarada. ²⁵ Na Banabasi ako Tarasu mie kpiri n nu ka i ko nienie Soolu. ²⁶ Saɲga bo Banabasi ko ɲuuri Soolu ni, na wo fa i na ba ko Antiyoki, na bere mine nnyo n kere

ako awo do afo kun, na ba tien Kristo jama n noo, na ba kere mine beberebe. Antiyoki do ye bu du mo fereeri yaradayofom n ka Kristofom a.

²⁷ Nyini sangha n nu, na Nyeme noanie kanfo nbem afite Yerusalem aba Antiyoki do. ²⁸ Bu fere bu nu kun ka Agabusi, do na Awiewie Casi n ama i yiko, na wo yasu ajina ajojo ka, ahoe bambaka be ba to durunya n kere nu. Nyini ahoe n ba toori sangha bo Romafom feme kpiri bo bu fere i ka Kalodisi n diiri i femeya n a. ²⁹ Na Kristo susufom ni ayo anookun ka bu kun kun n kere yiyi nwaa kabo bu fanga nyaari ti barasu, na bu fa ko buka bu bengu yaradayofom bo bu wo Yudiya aware n nu ni. ³⁰ Na ba yiyi nwaa ni, na ba fa nwaa n asunma Banabasi ni Soolu ka bu fa ko ma Kristo jama nkpienkpienm ni.

12

Kabo bu kereeri Kristo jama n wuwuruwa barasu ni

¹ Fa ko nyini sangha n nu, na Feme Herode abo i bu sukere Kristo jama mine nbem wuwuruwa. ² Na wo ma ba fa takobe akun Yohane gooro Yakobo. ³ I yoori sangha bo Yudafom sudi bu Butara eenkpiri n wo. ⁴ Bu taraari Peto wuraari dansaraka nu ni, na ba fa i awura sojam buru ni nsen saa nu ka bu nie i dika. Na bere gusu akpaaki nu ka mine nna nie i dika ko ju sangha su, na nyingam nya de. Na Feme Herode asese su ka bu diiri Butara eenkpiri n siinri, i fa Peto jina jama n kere nyunu wo, na i di i jore.

⁵ Nyini ti, na wɔ ka dansaraka n nu, na Kristo jama n asere Nyeme ni anyumboro ama i.

Kabo Nyeme merɛke n yiiri Petoro fiteeri dansaraka n nu ni

⁶ Nyini cɛɛn n kɔngue n bo i alecin na Feme Herode má bu yi Petoro fite na bu di i jɔɛ ni, i da sojam nnyɔ afien wɔ. Na ba wura i jɔɔkɔ aminda bu i bue nnyɔ n kɛɛ, na nbem gusu kaaki jina dansaraka anɔ n nu nminda. ⁷ Kpenɔa na Nyeme merɛke be aba ajina dansaraka n nu, na sɔɔ n ata wein. Na merɛke n abo Petoro gbengben, na wɔ tenɔge i, na wɔ se i ka, “Yasu ndende.” Na jɔɔkɔ n bo i wo Petoro saa n afite ato. ⁸ Na merɛke n ase i ka, “Bo u dambara ni, na a fa u gbagbaa n wura.” Na Petoro ayo sɔ, na wɔ kaaki ase i ka, “Fa u tanlɛɛ n wura, na a su m su.” ⁹ Na Petoro asu i su afite dansaraka sɔɔ n nu, wɔ si má ka sa n bo merɛke n suyo i n ti nahɔɛ wɔ, i sunsun ka i yo i ka alele dɛɛ su wɔ. ¹⁰ Na ba kɔ asin sojam ciciri su dɛɛ n nju, na ba kɔ asin nnyɔ su dɛɛ n gusu nju, na ba kɔ aju bulaari anɔ n bo bu teke i ka na bu sin kɔ miɛ n kunnu ni. Na anɔ n ni i tii ateke, na ba fite. Bu toori atɔngbere n nu kɔɔri mɔ kaan, na merɛke n akaba ayaki Petoro. ¹¹ Dɔ na Petoro nyunu akoro, na wɔ se ka, “Kisa, ma si ka i ti nahɔɛ wɔ, ka Micɛra n ye wɔ sunma i merɛke n ka i yi m fite Feme Herode saa nu, ni deke n kɛɛ bo Yudafɔm sunsun ka bu yó m ni.”

¹² I faari nyini sa n kɛɛ nu sɔ ni, na wɔ kɔ Mariya dika, i wa la Yohane n bo bu kaaki fere i Marako ni, nyini sanɔa, jama beberebe atien bu nɔɔ wo nyemesere su. ¹³ Na Petoro abobo

dasin anɔ ni, na afani be, bu fere i ka Roda, na wɔ ba ka i ba niε sɔnɔ n bo i bobo anɔ ni. ¹⁴ Na wɔ si akonvi n ka Petoro lεε, i ahore ajo agaya n dεε ti, wɔ teke má anɔ ni, na wɔ ηmati akpie i nyi, na wɔ kɔ ase minεm bo bu wo awuru n nu n ka Petoro jina dasin. ¹⁵ Na ba se i ka, “A bo fiε wɔ.” Ama, na wɔ kaaki ajojo ni anyumboro ka i ti nahɔrε wɔ. Dɔ na ba se ka, “Kisa, i mereke a.”

¹⁶ Nyini sanɔa n kerε Petoro toko jina anɔ n nu wo bobo su. Kasin, na ba ba ateke anɔ ni, na sanɔa bo bu ηuuri ka yiri ni, na ba yo alekutura. ¹⁷ Na Petoro afa i saa ayo bu ka bu yaki nanmie. Na wɔ kan akere bu kabo Mibiε n yiiri i fiteeri dansaraka sɔɔ n nu barasu ni. Na wɔ se bu ka, “Am kɔ kan ahin jɔrε n kere Yakobo ni yarada-yofɔ nyingam n kerε.” Na wɔ fite bu bi berε akɔ deke be.

¹⁸ Ale ba ciinri ni, na jɔrε n amie sojam ni, ba si má kabo bu yo. Na ba se ka, “Ye nzu ayo Petoro a?” ¹⁹ Na Fεmε Herode ama nɔɔ ka bu niεniε Petoro busu, ama, ba ηu má i. Nyini ti, na wɔ bisa sojam bu jɔrε ni, na wɔ ma nɔɔ ka bu kun bu. Nyini sin, na Fεmε Herode afite Yudiya awɔrε n nu, na wɔ kɔ awo Sizariya mie kpiri n nu fa kɔ sanɔa su.

Kabo Fεmε Herode wuuri barasu ni

²⁰ Na Fεmε Herode afa yaa agaya Tiro ni Sidon mie n nufɔm ηu, nyini ti, na ba fa sεsεsu, na ba kɔ ka bu ηu i. Bu du mɔ kɔɔri sɔnɔ be dɔ ɔ ka, bu fere i ka Blasitusi, na bu ni i dεε ayo kun ka. Blasitusi ti Fεmε Herode gisan n niefɔ kpien wɔ. Na wɔ nya fa bu akɔ Fεmε Herode dɔ, na ba kɔ asere ka i ma bu ni yiri nya tanalaifiε. Deke bo i

ti na bu yoori sɔ n la ka, dama bu diire kere fite yiri femɛ n dɛɛ asien n su wɔ. ²¹ Cɛɛn n bo bu kpamaari i ba juuri ni, na Femɛ Herode awura i femɛya sutura, na wɔ tana i femɛya biɛ n su, na wɔ jɔjɔ minɛm n dɔ. ²² I jɔjɔ wieeri ni, na mine kere atien, bu ɲa, “Ahin yiri, nyɛmɛ be ajɔjɔ a, má adamande.” ²³ Kpenɲa na Micera n mɛrɛkɛ akaba abo i aji, dama wɔ ma má Nyɛmɛ jirima n dɛɛ ti. Na wɔ da tukpaki, na kakabam awura i, na wɔ wu.

²⁴ Na Nyɛmɛ nɔaniɛ n asandi abara aye deke n kere, na ba nya mine dɔŋgu abuka su. ²⁵ Banabasi ni Sɔɔlu yoori bu juma n Yerusalem miɛ nu wieeri ni, na ba fa Yohane bo bu kaaki fere i ka Marako ni, na ba fite Yerusalem na ba kaaki akɔ Antiyoki miɛ kpiri n nu.

13

Kabo bu yiiri Sɔɔlu ni Banabasi sunmaari bu ni

¹ Kristo jama n bo i wo Antiyoki miɛ kpiri n nu ni, bu nu nbem ti Nyɛmɛ nɔaniɛ kanfɔm wɔ, na nbem gusu ti kerefɔm. Bɛrɛ la Banabasi, ni Simeyon bo bu kaaki fere i ka Nigeri ni, ni Lukiyosi bo i fite Sirene miɛ kpiri n nu ni, ni Manaye bo bu yo saɲga taari i ni Femɛ Herode, ni Sɔɔlu ni. ² Saɲga bo bu cici bu nɔɔ na bu wo Mibiɛ n su su ni, na Awiewie Casi n ase bu ka, “Am yi Banabasi ni Sɔɔlu ma m, na bu yo juma n bo ma yi bu ka bu yo i ni.” ³ Bu ciciiri bu nɔɔ, na bu sereeri Nyɛmɛ n wieeri ni, na ba fa bu saa anana bu ɲu, na ba ma bu atin na ba kɔ.

Kabo Banabasi ni Soolu koori Sipurusi ni

⁴ Na Awiewie Casi n asunma Banabasi ni Soolu na ba ko aju mie kpiri be su, bu fere i ka Selusiya, na ba fa lee bambaka do, na ba ko mie be bo i wo lui bambaka be su, bu fere nyini lui n ka Sipurusi n su. ⁵ Sanga bo bu ko juuri lui n mie kpiri n bo bu fere i ka Salamisi n su ni, na ba kan Nyeme jore Yudafo m tientienbunoo soom nu. Na Yohane bo bu kaaki fere i ka Marako n awo bu do abuka bu juma. ⁶ Na ba fa bere asin ako aju lui bambaka n wie atoori dee bue ni, mie kpiri be su, bu fere i ka Pafosi. Na ba ko anu boboyayafu be do, bu fere i ka Baari Yesu, i ti Yudafo o, i yo i nu ka i ti Nyeme noanie kanfo o, ama, i ti ma i. ⁷ I yo wo lui bambaka n su gomina n do o, bu fere gomina n ka Segosi Poolu, i ti sifo o. Na wo fere Banabasi ni Soolu, dama i koroori ka i ti Nyeme noanie n wo. ⁸ Ama, boboyayafu ni, bu kaaki fere i duma Giriki anie nu ka Elamasi ni, na wo boro i nyi ka i kanda gomina n na ma i yo Yesu yarada. ⁹ Ama, na Nyeme Awiewie Casi n awura Soolu, bo bu kaaki fere i ka Poolu nu, na wo nie boboyayafu n gbirim, na wo se i ka, ¹⁰ "Woro, a ti Sitana dee wa a. A ti deke kere bo i ti kpa n kpofu o. Kore ni satieyo asunnu u nu. A ti Mibie n atin kpa n saakifu o. Een bono ye a yaki i a? ¹¹ Ti fen, Mibie ni bo u ji kisa, na a yo anyinsin fa ko sanga su, na a nu ma wie ka i ta kun." Kpenga na i nyunu akaba asi biri, na i suturingi sunienie sono bo i kere i atin. ¹² Sanga bo gomina n nuuri nyini n so ni, na i tiiri kabo bu kan Nyeme noanie ni, na wo yo i alekutura, nyini dee ti, na wo yo Mibie n yarada.

Kabo Pɔɔlu ni Banabasi kɔɔri Pisidiya dɛɛ Antiyoki miɛ n nu ni

¹³ Na Pɔɔlu ni i lamɔkɔm n afa lee bambaka afite Pafɔsi dɛɛ miɛ kpiri n nu akɔ aju miɛ kpiri n bo bu fere i ka Pɛrɛga na i wo Pamfiliya awɔrɛ n nu ni. Na Yohane bo bu kaaki fere i ka Marako n akpaaki ayaki bu, na wɔ kpie i nyi akɔ Yerusalem miɛ kpiri n nu. ¹⁴ Na ba fite Pɛrɛga akɔ aju Antiyoki miɛ kpiri n bo i wo Pisidiya awɔrɛ n nu ni. Na Njumiyi cɛɛn, na ba kɔ awura atana bu tientienbunɔɔ sɔɔ n nu. ¹⁵ Saŋga bo bu kaanri Nyɛmɛ nɔaniɛ kpamaawa kadasi n bo Moyisi kɛrɛeri i ni, ni Nyɛmɛ nɔaniɛ kanfɔm dɛɛ kadasi n wieeri ni, na bu tientienbunɔɔ sɔɔ ni nkpienkpienm n asunma ase Pɔɔlu ka, “Njam, nzen am la jɔrɛ be bo am kan kere jama ni, na i ma bu ahoresi, am kan kere bu.” ¹⁶ Dɔ na Pɔɔlu ayasu ajina, na wɔ ye i saa su, na wɔ bo i bu na i jɔjɔ, i ŋa, “M lamɔkɔ Yudafɔm, ni ambɛrɛ bo am ti má Yudafɔm na am su Nyɛmɛ ni, am ti fɛn. ¹⁷ Yisarelifɔm Nyɛmɛ ni, yiri yo yiiri ya nam a, na wɔ ma ba tere abuka su, saŋga bo bu yo ti wɔfɔm Ijipiti asien su ni. Na Nyɛmɛ afa i dɛɛ yiko bambaka n na wɔ yi bu afite Ijipiti asien n su, ¹⁸ na wɔ mindi abita bu boro kpantain n nu akɔ aju afɔ aburana. ¹⁹ Na wɔ butu daanfɛ barasu nso n bo bu wo Kanana asien n su ni, na wɔ fa bu asien n ama Yisarelifɔm ka bu fa yo bu tienɔgu dɛɛ. ²⁰ Ahin n kɛrɛ yoori sɔ kɔ juuri afɔ yaa nna ni afɔ aburunu wɔ. Nyini sin, na Nyɛmɛ ayi mɔfɔm ama bu haari fa kɔ ju saŋga bo i yiiri i nɔaniɛ kanfɔ Samuweli maari bu ni. ²¹ Na ba ase Samuweli ka bu koro fɛmɛ wɔ, na Nyɛmɛ

ama Soolu bo i ti Kisi wa n ayo bu femε, i fite Benjamin n dεε busu nu wɔ, na wɔ bita bu akɔ aju afɔ aburana. ²² Na Nyεmε ayi Soolu femεya n nu, na wɔ fa Femε Davidi bo i ti Jese wa n ajina i jinaabiri. Na Nyεmε adi i ηusu daani, i ηa, ‘Yiri Davidi, Jese wa n ti sɔnɔ bo m ahore atara i a, yiri yó m sa koroowa kere a.’ ²³ Yiri Femε Davidi dεε busu nu ye Nyεmε seeri ka Yisarelifɔm Tiidefɔ Yesu ni fite n a. ²⁴ Kana Yesu ba ba, Yohane du mɔ ba kaanri Nyεmε jɔre kereeri Yisarelifɔm wɔ, ka bu kaaki bu wo na i biε bu Nyεmε nzue. ²⁵ Na sanɔa bo Yohane ba sukoro ka i wie i juma n ni, na wɔ se minem n ka, ‘Am sunsun ka mini la ηma a? Ai, má mini la sɔnɔ n bo am ηminda i ka i bá n a. Ama, am ti fen. Yiri bo i wo m sin suba ni, m ti kaan mmɔɔ ni bo m dodo i.’

²⁶ M ninbaam, amberε bo am ti Abraham busu nufɔm ni, ni amberε bo am ti má Yudafɔm na am su Nyεmε ni, yere ye Nyεmε ma ba fa ahin tiide labari n ama ya a. ²⁷ Dama Yerusalemfɔm ni bu nkpienkpienm kere asi má Nyεmε nɔanie kanfɔm dεε kadasi n bu, haari ni bo bu kan i bu Njumiyi cεen n kere mmɔɔ ni. Ba kaaki asi má kabo Yesu ti barasu, na ba ma ba kun i. Nyini ma Nyεmε nɔanie kanfɔm kadasi n ayo yiiwa a. ²⁸ Haari ni bo ba yo aju má deke n bo i ti na wɔ yo daka ka bu kun i ni, bu sereeri Gomina Pilato wɔ, ka i ma bu kun i. ²⁹ Na sanɔa bo bu yoori sa n kere bo ba kere i Nyεmε Jɔre Kadasi n nu fa kɔ i ηusu jɔre ni, na ba jura i baka jaanu n su, na ba fa i awura yabue bue fanɔunma nu. ³⁰ Ama, na Nyεmε atenge i yiwee n nu, ³¹ na wɔ yi i ηu bo i la má nɔ akere minem kere bo bu suuri i

su fiteeri Galili awɔɔɛ n nu kɔɔri Yerusalem ni. Bere n bo bu ŋuuri sam bo bu yoori ni, kisa bere sudi i daani kere ya minem n a. ³² Nyini ti, ya ba ka ya kan labari kpa sam n bo Nyeme seeri ka i fa ma ya nam ni kere am a, ³³ ye i ma nɔanie n ayo yiiwa ama yere bo ya ti bu busu nufom n a, wɔ tenge Yesu i yiwee n nu, kabo ba kere i Kansi Jue kerɛɛwam n nu, i jue nnyɔ su ni. Nyeme ŋa, 'Wɔɔ ti m Wa a, nyuma, m káaki u Si.'

³⁴ Bekun, kabo i tengeeri i yiwee n nu na i kpɔɔɔ má fanɔunma nu ni, Nyeme akaaki ase ka, 'M fá deke kpa n bo i ti casi na i la anyunuyi n ma u, yiri ye m seeri ka m fa ma Feme Davidi n a.'

³⁵ Ba kaaki akere i Kansi Jue kerɛɛwam n awɔɔɛ be nu, ka,

'A yáki má na u Amusuisufɔ Casi n wu kpɔɔɔ.'

³⁶ Feme Davidi yo yoori Nyeme kun koroowa haari na wɔ ba awu, na ba se i deke bo bu seeri i nam ni, na i ŋuniɛmbaa n akpɔɔɔ fanɔunma n nu. ³⁷ Ama, yiri n bo Nyeme tengeeri i yiwee n nu ni, wɔ kpɔɔɔ má. ³⁸ Nyini ti, m ninbaam, m koro ka am si ka yiri Yesu dɛɛ ti ye bu kaanri labari kpa n jɔɔɛ kereeri am a, ka Nyeme afa am satie ace am. ³⁹ Sɔnɔ kere bo i yoori yiri n yarada, Nyeme afa i mi satie kere ace i. Nɔanie kpamaawa n bo Moyisi fa maari ni, wɔ koro afa má minem satie ace má bu. ⁴⁰ Am si am ŋu sa, adena má sam bo Nyeme nɔanie kanfom yo seeri n be tu am. ⁴¹ Bu yo seeri ka,

'Amberɛ bo am yo Nyeme anzasi ni, am ti fen, am yo alekutura na am ka ŋgbɛɛn,

dama m suyo juma be am dɛɛ saŋga nu,

haari má be kan kereeri am, am dé má i.' "

⁴² Na saŋga bo Pɔɔlu ni Banabasi sufite tientienbunɔɔ sɔɔ n nu ni, na minem n asere bu ka bu kaaki bra Njumiyi cɛɛn n bo i suba ni, na bu ba kan nyini jɔɛm bo ba kan akere bu ni, na bu tí bekun. ⁴³ Saŋga bo minem ni ba sandiiri tientienbunɔɔ sɔɔ n ni, na Yudafɔm nbem, ni bo bu ti má Yudafɔm na ba kaaki bu woowa na bu su Yudafɔm atin n su ni, na bu dɔŋgu asu Pɔɔlu ni Banabasi su. Na Pɔɔlu ni Banabasi atu bu fɔ, ka má bu kaaki bu sin bo sakpa n bo Nyeme ayo ama bu ni. ⁴⁴ Njumiyi cɛɛn n ba juuri ni, na minem n dɔŋgu bo bu wo miɛ n nu n aba atien bu nɔɔ tientienbunɔɔ sɔɔ n nu na bu ti Nyeme jɔɛ ni. ⁴⁵ Saŋga bo Yudafɔm nkpienkpienm ni ŋuuri jama n sɔ ni, na ba si Pɔɔlu kɔɛ, na bu ni yiri awura akuruwa, na ba kpiɛ i nzuko. ⁴⁶ Ama, na Pɔɔlu ni Banabasi ajɔɔ ni ahoresi, bu ŋa, "I ti ye ni ka ya du mɔ kan Nyeme nɔaniɛ n kere amɛɛ wɔ ka. Ama, kabo am akete i na am koro má ka am nya ŋɔɔ n bo i la má awieeri ni, ya yáki am wɔ, na ya kó kan kere minem bo bu ti má Yudafɔm ni. ⁴⁷ Dama nɔaniɛ maawa bo Mibiɛ n fa maari ya n lɛɛ. I ŋa,

'Ma yi u ka a yo wein ma minem bo bu ti má Yudafɔm ni,

adena durunya n nufɔm kere nya tiide.' "

⁴⁸ Saŋga bo minem n bo bu ti má Yudafɔm tiiri ahin nɔaniɛ n sɔ ni, na bu ahore ajɔ, na ba kansi Mibiɛ n nɔaniɛ ni. Na minem bo Nyeme ayi bu ka bu nya ŋɔɔ n bo i la má awieeri n ayo yarada.

⁴⁹ Na Mibiɛ n nɔaniɛ n asandi abara aye nyini

awɔrɛ n kɛrɛ nu. ⁵⁰ Ama, na Yudafɔm nkpien-
kpienm n awura minɛm bu sin, bɛrɛ la nbaram
bo bu la wo na bu su Nyɛmɛ ni, ni nbiesɔm bo bu
wo miɛ n nu na bu se na i bi ni. Na ba kere Pɔɔlu
ni Banabasi wuwuruwa, na ba fɔn bu afite bu
asien n su. ⁵¹ Na Pɔɔlu ni Banabasi akpɔnkpɔn
bu jaa tuturi agɔ bu ŋu, nyini kere ka ba kete miɛ
n nufɔm lɛɛ, na ba kɔ miɛ kpiri be bo bu fere i
ka Ikoniɔm n su. ⁵² Na Yesu susufɔm bo bu wo
Antiyoki dɔ ni, bu ahore ajɔ agaya, na Awiewiɛ
Casi n awo bu dɔ.

14

*Kabo Pɔɔlu ni Banabasi kɔɔri Ikoniɔm miɛ
kpiri n nu ni*

¹ Pɔɔlu ni Banabasi kɔ juuri Ikoniɔm miɛ kpiri
n nu ni, bu kaaki yoori sɔ bekun, na ba wura
bu tientienbunɔɔ sɔɔ n nu, na ba kan Nyɛmɛ
jɔrɛ n ni anyumbo haari na minɛ beberebe
ayo yarada, Yudafɔm, ni bo bu ti má Yudafɔm
n kɛrɛ. ² Ama, na Yudafɔm nbem bo bu yo má
yarada n awura minɛm bo bu ti má Yudafɔm
bu sin akpura bu ni yaradayofɔm n tii. ³ Na
Pɔɔlu ni Banabasi awo dɔ ayo lennyɔ. Na bu
sujɔɔ Mibiɛ n jɔrɛ ni ahoresi, na Mibiɛ n ama bu
fanɔga, na wɔ ma bu atin na ba yo alekutura sa
barasu barasum, adena mine ŋu bu na bu si ka i
ti nahɔrɛ wɔ. ⁴ Na kpakpaakinu aba miɛ n nufɔm
dɔ, na nbem ajina Yudafɔm n sin, na nbem gusu
ajina Yesu jaramasam n sin.

⁵ Na bo bu ti má Yudafɔm ni, ni Yudafɔm ni,
fa sanɔga ni bu mɔfɔm n afa sesesu atara kabo
bu yo Yesu jaramasam ni tiɛ, na bu tu bu yabue.

⁶ Na Yesu jaramasam n afa nu fa kɔ kabo bu koro ka bu yo ni, na ba ηmati akɔ miε kpiri nbem bo bu fere bu ka Lisitira ni Derebi n su. Bu wo Likawoniya awɔre n nu wɔ, na bu nya nati subara ye aheme ahemem. ⁷ Dɔ na ba kan labari kpa n akere minem.

Kabo Pɔɔlu ni Banabasi kɔ woori Lisitira miε kpiri n nu jɔre ni

⁸ Sɔnɔ be woori Lisitira miε kpiri n nu, i jaa awu, kabo bu wuuri i ni, i ti wɔbuka a, wɔ nati má. ⁹ Na wɔ tana aso i sui ati kabo Pɔɔlu sujɔɔ ni. Na Pɔɔlu afa i nyumbaa akpama i ηu, na wɔ fa nu ka sɔnɔ n ayo yarada, ka i koro tuntun i na i nya laifiε. ¹⁰ Na wɔ tien kpa ase i ka, “Yasu jina cecen.” Na sɔnɔ n ayasu kungerekun awarakpin sunati bara ye. ¹¹ Saŋga bo jama n ηuuri sa n bo Pɔɔlu ayo i sɔ ni, na ba tien kpa Likawoniya anie n nu, bu ηa, “Ya nyemem akaaki ka adamandem wɔ, ye ba jura aba ya dɔ a.” ¹² Na ba fere Banabasi duma ka Ziyosi, bu amɔε kpiri duma lεε, na ba fere Pɔɔlu ka Heremesi, dama yiri ti amɔε n cem a. ¹³ Na amɔε n bo bu fere i ka Ziyosi n sɔɔ jina miε n aheme, na amɔε n fɔ n ni miε n nufɔm anyɔndi tooram ni baka pum afa aba miε n anɔ nu ka bu fa yo tie ma Pɔɔlu ni Banabasi. ¹⁴ Saŋga bo Pɔɔlu ni Banabasi tiiri kabo minem koro ka bu yo ni, na bu ahore asaaki na yaa ati bu, nyini ti, na ba cin asɔn bu sutura bo bu wura i, na ba ηmati awura jama n afien sutien bu ηu, ¹⁵ bu ηa, “Njam o e, nzu ti ye am suyo sɔ a? Yere mmɔɔ ni ya tii, ti adamandem kabo am ti n wɔ. Ya ba ka ya kan

labari kpa n kere am wɔ, na am yaki nyini deke ngbɛɛnm ni, na am su Nyɛmɛ bo i wo bɛrɛ sanga kɛrɛ ni. Yiri yiiri angoro, ni asiɛngu, ni tieku n ni dekem kɛrɛ bo bu wo nu n a. ¹⁶ Dawa sanga ni, yiri Nyɛmɛ yo maari atin wɔ ka daanfɛ kɛrɛ yo kabo i koro. ¹⁷ Ama, haari ni nyini n kɛrɛ, sanga kɛrɛ i yo sakpa ma am wɔ, i ma nzue tɔ ma am wɔ, na am alɛmbaa bo am dɔ bu n yo nyunyumi, na am di, na am kunnu yi, na i ma am ahorejɔ. Nyini kɛrɛ kere am ka i wo bɛrɛ a.” ¹⁸ Haari ni nyini jɔjɔwa n kɛrɛ n mmɔɔ ni, i yoori kekereke maari Pɔɔlu ni Banabasi ye bu koro kandaari jama n ye ba yo má tie ama bu n a.

¹⁹ Na Yudafɔ nbem afite Antiyoki ni Ikoniom miɛ kpirim n nu aba Lisitira, na ba ma minɛm ade bu nɔaniɛ, na ba tutu Pɔɔlu yabuɛ, bu sunsun ka wɔ wu wɔ, na ba cin i afite miɛ n nu. ²⁰ Ama, na Yesu susufɔm n atien bu nɔɔ abara aye i, na wɔ yasu, na wɔ kpɛ i nyi awura miɛ n nu. Na alecin fɔfɔrɛ, na yiri ni Banabasi afite dɔ, na ba kɔ Dɛrɛbi miɛ kpiri n nu.

Kabo Pɔɔlu ni Banabasi kaaki kɔɔri Siriya dɛɛ Antiyoki n su ni

²¹ Na Pɔɔlu ni Banabasi akan labari kpa n Dɛrɛbi miɛ kpiri n nu, na ba nya susufɔm beberebe dɔ. Na ba kpɛ bu nyi akɔ Lisitira, ni Ikoniom miɛ kpirim n nu, na ba nya akɔ Antiyoki miɛ kpiri n bo i wo Pisidiya awɔrɛ n nu ni. ²² Na ba se yaradayofɔm ni ka, bu ma bu yarada n yo biiwa, na ba ma bu ahoresi. Na ba se bu ka, “Wɔ yo daka ka bu kere ya wuwuruwa beberebe ka, na ya nya koro wura

Nyeme femeya n nu.” ²³ Mie kere bo bu woori su, bu yi nkpienkpienm wo Kristo jama n nu, na bu cici bu nɔɔ, na bu sere Nyeme, na bu fa bu wura yiri Mibiɛ n bo ba yo i yarada n saa nu ka i nie bu dika. ²⁴ Bu fite do ni, na ba fa Pisidiya awore n nu ako atie Pamfiliya dee awore n nu. ²⁵ Do na ba kan Nyeme jore Perega mie kpiri n nu, na ba nya ako Ataliya mie kpiri n nu, ²⁶ na ba fa lee bambaka afite do akpie bu nyi akaaki ako Antiyoki mie kpiri n bo i wo Siriya awore n nu. Do ye bu du mo sereeri Nyeme maari bu ka bu di i ahorama fa ko nyini juma n bo kisa ba yo i awie ni. ²⁷ Sanga bo bu ko juuri Antiyoki ni, na ba tien Kristo jama n nɔɔ, na ba kan sam n bo Nyeme ayo bu ni, ni kabo wo teke atin ama bo bu ti ma Yudafom na ba yo yarada barasu ni. ²⁸ Na ba wo yaradayofom n do mie n nu ace.

15

Kabo Kristo jama n tienri bu nɔɔ Yerusalem ciciri su ni

¹ To, na mine nbem afite Yudiya awore n nu aba Antiyoki mie kpiri n nu, na bu sukere yaradayofom ni bu dee kereewam. Bu na, “Ma ka ba wura am kenkenne kabo Moyisi yo kereeri ni, am koro nya ma tiide.” ² Na Pɔɔlu, ni Banabasi, ni bere ase akuruwa nyannyan fa ko nyini jore n bu su. Nyini ti, na ba fa sese su ka Pɔɔlu, ni Banabasi, ni yaradayofom nbem bo bu wo Antiyoki ni, ka bu ko Yerusalem mie kpiri n nu na bu ko bisa Yesu jaramasam ni, ni Kristo jama nkpienkpienm n nyini jore ni.

³ Na Kristo jama n akaari bu na ba kɔ. Bu wo kɔ su ni, na ba fa Fonisiya, ni Samariya awɔrɛm n nu, na ba kan akere dɔfɔm kabo minɛm bo bu ti má Yudaɔm n ayo Nyɛmɛ yarada barasu ni, na nyini labari n ama yaradayofɔm n ahore ajɔ akɔ asin su. ⁴ Sangɔ bo bu kɔ juuri Yerusalem ni, na Kristo jama ni, ni Yesu jaramasam, ni nkpienkpiɛnm n ade bu ni bu saa nnyɔ, na ba kan akere bu fa kɔ deke n kɛrɛ bo Nyɛmɛ ma ba koro ayo i ni. ⁵ Ama, na yaradayofɔ nɛm bo bu su Farasifɔm atin n su n ayasu ajina, ase ka, “Wɔ yo daka ka minɛm bo bu ti má Yudaɔm na ba yo Yesu yarada n awura kenkenne ka, na bu nya ma bu nɔɔ ka bu su Nyɛmɛ nɔaniɛ kpamaawa n bo i fa maari Moyisi n su.” ⁶ Na Yesu jaramasam ni nkpienkpiɛnm ni, atien bu nɔɔ, na bu kpokpo jɔrɛ n nu nyunyumi. ⁷ Na ba se nyini jɔrɛ n akuruwa bu nɔnɔ nu aɛɛ, na Petoro ayasu ajina, na wɔ se bu ka, “M ninbaam, am si ka mini ye Nyɛmɛ du mɔ yiiri m fiteeri am nu, ka m ma minɛm bo bu ti má Yudaɔm n ti labari kpa ni, adena bu yo yarada. ⁸ Na Nyɛmɛ bo i si kabo adamande ahorembaa ti barasu ni, akere ka ba yo yarada nahore su, dama wɔ fa i Awiewiɛ Casi n ama bu, kabo i yo fa maari yere mmɔɔ ni. ⁹ Nyɛmɛ dɔ, yere ni bere la má kpakpaakinu lee, dama yarada n bo ba yo i n dɛɛ ti, wɔ nɛmisi ayi satie kɛrɛ bo i wo bu ahore su ni. ¹⁰ Kisa, nzu ti ye am koro ka am yo Nyɛmɛ na am nie a, ye am susɔ yaradayofɔm soori bo ya nam, ni yere ni ya tii akoro asɔ má i a? ¹¹ Ai. Yere ayo yarada ka ya Mibiɛ Yesu ahɔroma n dɛɛ ti, ye ya nya tiide a, nyini ma bere gusu nya tiide a.”

12 Na minem kere ato amuna, na bu ti kabo Banabasi ni Pɔɔlu sukan kere bu fa kɔ alekutura sa barasu barasum bo Nyeme ma bu koro yo maari minem bo bu ti má Yudafoɔm ni. 13 Saɔga bo bu jojo wieeri ni, na Yakobo gusu ayasu ajojo. I ɔa, “M ninbaam, am ti fen. 14 Simon atenje ya su kabo Nyeme ni i tii adu mo akere ka i cece wo minem bo bu ti má Yudafoɔm nu ni, ni kabo wo yi bu nbem afa bu ayo i deɛ minem ni. 15 Nyeme noaniɛ kanfoɔm deɛ noaniɛ n bo bu yo seeri n ni ahinm n kere ti kun wo, dama bu kerɛeri ka, 16 Micera n ɔa,

‘Nyini sin, m káaki ba ye Feme Davidi awuru n bo wo to n su,
na m tá i bonfo ni, na m yó i dongu.

17 Adena daanfem n bo ba ka n kere bá kpini Mibiɛ busu,
berɛ la minem bo bu ti má Yudafoɔm
na ma fere bu ka bu ti m deɛm ni.

Micera ni seeri so a,

18 yiri bo i yo seeri dada kere ka i yó i ni.’ ”

19 Na Yakobo akaaki ase bu ka, “Mini deɛ sunsunni la ka, minem bo bu ti má Yudafoɔm na bu suba Nyeme do ni, wo yo má daka ka ya mie bu. 20 Ama, i ti ye ni ka ya kere kadasi ma bu, na ya se bu ka, má bu di tie niɛ, na má bu yo sakaraya, na má bu di niɛ bo ba kpie má i kom, na má bu di niɛ mbunja. 21 Dama ba du mo akan Moyisi noaniɛ kpamaawa n jore ya nam saɔga, haari ni nyuma bu toko kan i kadasi mie n kere su wo, na bu sukan i na soɔo kere ti bu tientienbunoo soom nu Numiyi ceɛn kere.”

Kabo bu kerɛeri kadasi maari Antiyokifoɔm ni

²² Dɔ na Yesu jaramasam ni, ni nkpienkpienm ni, ni Kristo jama n kere afa sesesu asoro su ka bu yi bu nu nbem, na bu sunma bu ni Pɔɔlu, ni Banabasi Antiyoki mie kpiri n nu, bere la Yudasi bo bu fere i ka Basabasi ni, ni Silasi. Nyini mine nnyom kere ti Kristo jama n mofom wo. ²³ Na ba kere kadasi ama bu ka bu fa ko. Kereewa n la ka,

“Yere am ninbaam, ni Kristo jaramasam, ni nkpienkpienm ni subisa am dongu, amberɛ bo am ti ma Yudafom na am wo Antiyoki ni, ni bo bu wo Siriya ni Silisiya de aworem nu ni. ²⁴ Ya ti ka ya nbem afite ya nu fen aba am do, aba akan jore nbem akere am bo wo mie am, na wo yo am sunsunni agaya. Yere ni ya tii asunma ma bu. ²⁵ Nyini ti, ye ya kere atana asese su, asoro su ayi minem asunma bu ni ya danfo kparam Banabasi ni Pɔɔlu am do. ²⁶ Bere ye ba fa bu ngoo ama ya Mibie Yesu Kristo de ti n a. ²⁷ Nyini ti, ya susunma Yudasi ni Silasi am do, na bere ni bu tii ba teke bu noo, na bu kan jore kere bo i wo kadasi n nu kere am. ²⁸ Kabo ya ni Awiewie Casi n de ayo kun, na ya soro su lee, ka ya so ma am soori nonoori be, sin ahin dekem bo wo yo daka ka am yo bu ni. ²⁹ Ma am di tie nie, ma am di nie mbunja, ma am di nie bo ba kpie ma i kom, na ma am yo sakaraya. Nzen am tara am nu na am ayo ma ahin sam ni, i yo kpa ma am. To, ya ka sangalee.”

³⁰ Na minem bo bu sunmaari bu n ako aju Antiyoki. Bu ko juuri ni, na ba nya atien yaradayofom kere noo, na ba fa kadasi n ama

bu. ³¹ Saŋga bo bu kaanri kadasi n wieeri ni, na bu ahore aɔ, na wɔ kaaki ama bu ahoresi. ³² Na Yudasi, ni Silasi bo bere ni bu tii ti Nyeme nɔanie kanfɔm ni, akan Nyeme jɔre beberebe akere bu, na bu ahore asi, na wɔ buka bu faŋga. ³³ Na ba wo do ace, na yaradayofɔm n akaari bu ni ahoreda, na ba kpie bu nyi akɔ bere n bo bu sunmaari bu n do. [³⁴ Ama, Silasi ase ka i ka bu do.] ³⁵ Ama, na Pɔolu ni Banabasi aka Antiyoki, na bu ni bu beŋgu doŋgu akan na ba kere minem Mibiɛ n nɔanie ni.

Kabo Pɔolu ni Banabasi kpaaki yakiiri bu beŋgu ni

³⁶ To, fa ko saŋga su, na Pɔolu ase Banabasi ka, “Ma ya kpie ya nyi ko miem kere bo ya kaanri Mibiɛ n jɔre kereeri bu n su, na ya ko nie kabo ya ninbaam ti barasu.” ³⁷ Má Banabasi koro ka bu fa Yohane bo bu kaaki fere i ka Marako n na bu kere ko o, ³⁸ ama, na Pɔolu akete ka i sú má bu su, dama saŋga bo bu wo Pamfliya awɔre n nu ni, i ŋmati yakiiri bu wɔ, wɔ su má bu su abuka má bu ni juma ni. ³⁹ Do na akuruwa bambaka aba bu afien, na ba kpaaki ayaki bu beŋgu, na Banabasi afa Marako abuka i ŋu su, na ba fa lee bambaka akɔ Sipurusi asien n su, ⁴⁰ na Pɔolu gusu afa Silasi ka i su i su, na yaradayofɔm n atien bu nɔo asere Nyeme ama bu, ka bu di Mibiɛ n ahɔroma. ⁴¹ Na wɔ ko abara aye Siriya, ni Silisiya awɔrem n nu, na wɔ ma Kristo jama n ahoresi.

16

Kabo Timoti, ni Pɔolu, ni Silasi nati yoori juma

ni

¹ Na Pɔɔlu anati haari na wɔ kɔ aju Derebi, ni Lisitira miɛ kpirim n nu, sɔnɔ be woori dɔ, i ti Kristo susufɔ ɔ, bu fere i ka Timoti. I ni ti Yudafɔ bara bo wɔ yo Kristo yarada wɔ, ama, na i si ti Girikifɔ. ² Na yaradayofɔm bo bu woori Lisitira ni Ikoniom miɛ kpirim n nu n kɛrɛ ase ka Timoti ti sɔnɔ kpa a. ³ Pɔɔlu koroori ka i fa Timoti buka i ɲu su wɔ, na bu sunati, na wɔ wura i kenkenne. Má deke be dɛɛ ti a, ama, Yudafɔm bo bu woori dɔ n dɛɛ ti, dama bu kɛrɛ si ka Timoti si ti Girikifɔ ɔ. ⁴ Na ba nati miɛ miɛm su, na ba kan akere yaradayofɔm fa kɔ jɔrɛ n kɛrɛ bo Yesu jaramasam, ni nkpienkpienm bo bu wo Yerusalem miɛ kpiri n nu n asese su asoro su ka bu yo i n su. Na ba se bu ka bu su nyini atinm su nyunyumi. ⁵ Nyini ti, na Kristo jamam n anya fanɔa, na bu yarada ayo biiwa abuka su, na bu sunya minem subuka su ale kɛrɛ bo i cin.

Kabo Pɔɔlu ɲuuri sɔnɔ be ka alɛɛ nu dɛɛ su ni

⁶ Na ba fa Firigiya, ni Galatiya dɛɛ awɔrɛ n nu asin, dama Awiewie Casi n ama má bu atin na bu kan Nyeme jɔrɛ n Esiya dɛɛ awɔrɛ n nu. ⁷ Saɲa bo bu kɔ juuri Masiya dɛɛ awɔrɛ awieeri ni, má bu koroori ka bu wura Bitiniya dɛɛ awɔrɛ n nu wɔ, ama, Yesu dɛɛ Awiewie n asoro má bu su ka bu wura dɔ. ⁸ Nyini ti, na ba fa Masiya awɔrɛ n nu, na ba sin akɔ miɛ kpiri be bo bu fere i ka Tɔrasi n nu. ⁹ Nyini cɛɛn n kɔɲɔɲɛ, na Pɔɔlu aɲu deke be ka alɛɛ nu dɛɛ su, ka sɔnɔ be wo Makedoniya awɔrɛ n nu, jina susere i, i ɲa, “Jande, bra Makedoniya fen na a ba buka ya.”

¹⁰ Pɔɔlu ɲuuri nyini deke n ka alele nu n deɛ ti, ya kaba yoori siriya a, na ya kɔ Makɛdoniya, dama ya si ka Nyeme ye wɔ se ka ya kɔ dɔ na ya kɔ kan i labari kpa n jɔre kere minem n bo bu wo dɔ n a.

Kabo Lidiya yoori Yesu yarada ni

¹¹ Na ya fa lee bambaka afite Tɔrasi miɛ kpiri n nu akpiɛ akɔ aju miɛ be bo i wo lui bambaka be su, bu fere nyini lui n ka Samotarase. I alecin fɔfɔre na ya kɔ aju miɛ kpiri n bo bu fere i ka Nɛpolisi n su. ¹² Na ya fite bere akɔ miɛ kpiri be bo bu fere i ka Filipiya n su, yiri ti Makɛdoniya awɔre n nyini bue n miɛm kere tii a. Romafɔm niɛ i su a. Na ya yo lennyɔ dɔ. ¹³ Na Njumiya cɛen ni, na ya fite miɛ n nu akɔ kunma nu, dɔ ye ya sunsun ka ya kɔ ɲu ka deke bo Yudaɔm n tien bu nɔɔ sere Nyeme a. Na ya tana, na ya ni nbaram bo ba tien bu nɔɔ n abo anzama. ¹⁴ Bara be woori bu nu, bu fere i ka Lidiya, i fite miɛ kpiri be bo bu fere i ka Tiyatira n su wɔ, i tɔ sanvuin kpakpam bo i la gɔ, i ti bara bo i su Nyeme wɔ, na Nyeme ateke i sunsunni, na wɔ so i sui nyunyumi, na wɔ ti kabo Pɔɔlu suse ni. ¹⁵ Na ba biɛ i ni i dikafɔm kere Nyeme nzue, na wɔ sere ya jande ka, “Nzen am asoro su ka ma yo Mibiɛ n yarada nahɔre su, am ba wo m dika.” I yoori ya awaraye n deɛ ti, na ya soro su.

Kabo bu nyiiri Pɔɔlu ni Silasi dansaraka nu ni

¹⁶ Cɛen n be sɔɔ, ya sukɔ deke bo Yudaɔm n tien bu nɔɔ sere Nyeme ni, na ya ni sunɔguru be ayɛ, i ti afani wɔ, ajini wo i ɲu, na i nati yi munzue. Nyini deɛ ti, na i tofɔm anya ɲwaa

beberebe afite i munzue yi n nu. ¹⁷ Na i nati susu ya ni Pɔɔlu su, na i sutien suse ka, “Ahin minem ti Nyemε Kpiri n dεε amusuisufɔm wɔ. Bεrε kere am kabo am yo na am nya tiide a.”

¹⁸ I nati yoori sɔ ɔ, cεen n kεrε cεen, haari na yaa aba ati Pɔɔlu, na wɔ kaaki anie i, na wɔ tien ajini n bo i wo sunguru n ηu n na wɔ se i ka, “Yesu Kristo dεε duma n dεε yiko nu, fite yaki i.” Kpɛnɔa, na ajini n afite ayaki i.

¹⁹ Tɔ, sangɔ bo afani n tofɔm ηuuri ka bu koro nya mǎ ηwaa fite mǎ i n dɔ kun ni, na ba tara Pɔɔlu ni Silasi, na ba cin bu akɔ mie n kunnu afa bu awura yikofɔm saa nu. ²⁰ Bu faari bu kɔ juuri jɔredifɔm nkpienkpienm dɔ, na ba se ka, “Ahin minem ni ti Yudafɔm wɔ, na bu nati sukpini jɔrε ya mie n nu. ²¹ Bu nati sukere sayoowam bo ya dεε nɔanie kpamaawa atin n su, wɔ yo mǎ daka ka ya de bu, wara ya su bu su, dama ya ti Romafɔm wɔ.” ²² Na jama n kεrε atɔ Pɔɔlu ni Silasi ηu ni jɔrε ηgbεenηgbεen. Na jɔredifɔ nkpienkpienm ama ba yi Pɔɔlu ni Silasi suturam, na ba ma nɔɔ ka bu fin bu ηgbere. ²³ Nyini dεε ti, na ba bo bu nyunyumi, na ba kɔ anyi bu dansaraka, na ba ma dansaraka niefɔ n nɔɔ ka i tu anɔ n na i nie bu dika nyunyumi. ²⁴ Dansaraka niefɔ n deerɔ nyini nɔanie n wieeri sɔ ni, na wɔ fa bu akɔ awura dansaraka n sɔɔ n bo i wo mɔ n nu, na wɔ bo bu tobarim.

²⁵ Na fa kɔ kɔngue jinanjin sangɔ, na Pɔɔlu ni Silasi susere Nyemε, na bu sudi jue kansɔ i, na bu beŋgu dansarakam ni suso bu sui suti. ²⁶ Jina n nu bεrε, na asien n akpisi agaya, haari na dansaraka sɔɔ n jaafa bo bu fa boori i bu n kεrε

akpisi, na anóm n kéré ateke, na tobari n kéré n bo bu fa boori bu n akporo atoto. ²⁷ Na dansaraka niéfo n abo nu ayasu, na wó ñu ka dansaraka sò anóm n kéré ateke, i sunsun ka dansarakam kéré anmati asandi wó, nyini ti, na wó cin awóro i takobe ka i kun i ñu wó. ²⁸ Ama, na Póolu atien kpa ase ka, “Má a ma u ñu mandim. Ya kéré wó fén.” ²⁹ Na dansaraka niéfo n afere ka bu fa sin bra, na wó bereki awura Póolu ni Silasi sò n nu, na sere ati i, na i ñunie subobo i, na wó kó akutu bu jaa bu. ³⁰ Dó na wó fa bu afite, na wó bisa bu ka, “M mibiém, m yo se ye m nya tiide a?” ³¹ Na ba bó i nu ka, “Yo Mibié Yesu yarada, na a nyá tiide, wóro ni u dikafóm kéré.” ³² Na ba kan Mibié n nòanie n akere i, i ni bo bu wo i dika n kéré. ³³ Nyini céen n kónguè n kéré, na dansaraka niéfo n afa Póolu ni Silasi akó, na wó kó anmisi bu kani n kéré, na ba kaba abié yiri ni i dikafóm kéré Nyémé nzue. ³⁴ Dó na wó fa bu akó i dika, na wó ma bu diire, na ba di. Na yiri ni i dikafóm kéré ahore ajo agaya ka ba yo Nyémé yarada n dèè ti.

³⁵ Alecin ngarama, na jòredifóm n asunma npulisim ka bu kó se dansaraka niéfo n ka i yaki nyini minem nu ji na bu kó. ³⁶ Nyini ti, na dansaraka niéfo n asere Póolu ka, “Jòredifóm n ama nòo ka ya yaki am na am kó. Nyini ti, am kó ni ahoreda.” ³⁷ Ama, na Póolu ase npulisim ni ka, “Haari ni bo ya ti Romafóm ni, ba di má ya jòre anu má ya ngasi be, na ba bo ya jama n kéré nyunu, na ba nyi ya dansaraka. Ye kisa bu sukoro ka bu fiè yi ya ji benle, nzen se? Nyini koro yo má, má ka bere ni bu tii aba na bu ba

yi ya ji.” ³⁸ Na npulisim n ako ase joredifom ni. Bu tiiri ka Pɔɔlu ni Silasi ti Romafoɔm ni, na sere ati bu. ³⁹ Nyini ti, na ba ba atara Pɔɔlu ni Silasi jaa, na ba nya ayi bu afite dansaraka n nu, na ba sere bu jande ka bu fite mie n nu. ⁴⁰ Na ba fite dansaraka soɔ n nu, na ba kaaki ako Lidiya dika, na ba ko anju yaradayofom ni, na ba ma bu ahoresi, na ba nya afite mie n nu ako.

17

Kabo Pɔɔlu kɔɔri Tesalonika mie kpiri n nu ni

¹ Na Pɔɔlu ni Silasi afa asin Amfipolisi, ni Apoloniya mie kpirim su, na ba ko aju Tesalonika mie kpiri n nu. Yudafoɔm tientienbunoo soɔ wo do. ² Nyini ti, kabo i nati yo ni, na Pɔɔlu awura bu tientienbunoo soɔ n nu ako aju Njumiya seen nsan, na i ni bere subo anzama fa ko Nyeme Jore Kadasi n su, ³ na i sukan, na i suyi i bu kere bu, kabo wo yo daka ka Kristo Tiidefo n ba di wahara na i tenge i yiwee nu ni. Na wo se bu ka, “Yiri Kristo Tiidefo n la Yesu n bo m kan i jore kere am ni.” ⁴ Na Yudafoɔm nbem ade jore n bo Pɔɔlu kaanri i ni, ni Girikifom beberebe bo bu su Nyeme ni, ni nbaram beberebe bo bu la anyunuyi ni, na bu kere afa bu nu amata Pɔɔlu ni Silasi. ⁵ Ama, na Yudafoɔm n asi bu kore agaya, na ba fere minem ngbeenngbeen nbem bo bu la ma kpere na bu nati tana goosu ni, na ba tien jama dongu noo. Na ba kpisi mie ni, na ba ko sono be bo bu fere i ka Jason n dika, ako ajina i dika ano nu, deke bo Pɔɔlu ni Silasi wo ni, na bu sutenantien ka i yi bu ma bu na bu fa bu ko

jama n nu. ⁶ Ama, bu kɔ nienieeri na ba ɲu má bu ni, na ba tara Jason ni yaradayofɔ nbem acin bu afa bu akɔ miɛ n nu yikofɔm dɔ, na bu sutien suse ka, “Ahin minɛm n bo ba saaki durunya n abara aye ni, aba ya miɛ n nu fɛn, ⁷ haari Jason ade bu awura i dika. Ba kete Romafɔm fɛmɛ kpiri n nɔaniɛ n bo wɔ fa ama ka ya su i su ni, bu ɲa fɛmɛ be wo bere bekun, bo bu fere i ka Yesu.” ⁸ Bu seeri sɔ ni, na wɔ ye yikofɔm ni jama n ahore su. ⁹ Na yikofɔm n akpie Jason ni i beɲgum kɔbuka, na ba tɔ kaari, na ba nya ayaki bu aji.

Kabo Pɔɔlu woori Beriya miɛ kpiri n nu ni

¹⁰ Nyini cɛɛn n kɔɲgɛ n kɛɛ, na yaradayofɔm n ase Pɔɔlu ni Silasi atin nu akɔ aju miɛ kpiri be bo bu fere i ka Beriya n su. Bu kɔ juuri dɔ n na ba kɔ awura Yudafɔm tientienbunɔɔ sɔɔ n nu. ¹¹ Dɔ dɛɛ Yudafɔm joko n ti kpa tara bere n bo bu wo Tesalonika miɛ kpiri n nu ni. Bu soori bu sui wɔ ni nahɔɛ su, na ba ti kereewa n bo bu kere bu ni, na ale kɛɛ bo i cin, bere ni bu tii kan Nyemɛ Jɔɛ Kadasi n wɔ, na bu nie ka, deke n bo Pɔɔlu sukere bu n ti nahɔɛ wɔ, nzen i ti má nahɔɛ. ¹² Na Yudafɔm ni dɔɲgu ayo yarada, fa sanga ni Girikifɔm beberebe, nbaram bo bu la anyunuyi n ni nbiesɔm. ¹³ Ama, sanga bo Yudafɔm bo bu wo Tesalonika n tiiri ka Pɔɔlu akɔ akan Nyemɛ jɔɛ Beriya dɔ gusu ni, na ba ba dɔ aba awura minɛm bu sin, na ba ye bu yaa su. ¹⁴ Kpeɲga na yaradayofɔm n ayo ndende afa Pɔɔlu akɔ ase haari tieku n nɔɔ su, ama, na Silasi ni Timoti yiri aka Beriya dɔ. ¹⁵ Na minɛm n bo bu seeri Pɔɔlu

atin nu ni, afa i ako aju haari mie kpiri be bo bu fere i ka Atensi n su. Bu kpieeri bu nyi sukɔ ni, na Pɔɔlu akaari bu ka bu kɔ se Silasi ni Timoti ka bu bra na bu ba tu i dɔ ndende.

Kabo Pɔɔlu kɔɔri Atensi mie kpiri n nu ni

¹⁶ Saɗga bo Pɔɔlu wo Atensi mie kpiri n nu sunɗinda Silasi ni Timoti ni, na i ahore asaaki agaya kabo i ŋuuri ka amɔɛm asunnu mie n nu ni. ¹⁷ Nyini dɛɛ ti, na wɔ kɔ awura Yudaƴom tientienbunɔɔ sɔɔ n nu, na i ni berɛ, ni minɛm bo bu ti má Yudaƴom na bu su Nyɛmɛ ni, subo anzama. Na i sukɔ gɔɔsu cɛɛn n kere cɛɛn, na i sukan kere minɛm bo bu wo dɔ ni. ¹⁸ Sifom asese nbem wo mie n nu, bu fere bu kun ka Epikurifom, na bu fere nyinga n ka Sitɔwafom, na bu suse akuruwa ni Pɔɔlu, na bu nbem abisa ka, “Ye ahin jɔre beberebefo n ŋa se wɔ lɛɛ?” Na bu nbem abɔ nu ka, “I jɔjɔ fa kɔ amɔɛ fɔfɔre nbem jɔre wɔ.” Deke bo i ti na bu seeri sɔ n la ka, Pɔɔlu sukan Yesu ni yiwee tenge n su jɔre wɔ. ¹⁹ Na ba fa Pɔɔlu ako awɔre be bo bu fere i ka Aropagɔsi na bu tien bu nɔɔ di jɔre n nu. Na ba se i ka, “A koro kere ya na ya ti ahin kereewa fɔfɔre n bo a sufa kere n bu? ²⁰ Ahin kereewa n bo a sukere i ni, ya si má i, ya koro ka a ma ya ti i bu wɔ.” ²¹ Dama Atensifom ni wɔfom bo bu wo mie n nu n dɛɛ la ka, saɗga kere bu sukan na bu suti kereewa fɔfɔrem wɔ.

²² Na Pɔɔlu ayasu ajina mie n nu teretereƴom n afien, na wɔ se ka, “Ma ŋu kabo ambere Atensifom su amɔɛm na am yo munzue sam ni anyumboro. ²³ Dama kabo m nati bara ye nie yi kɔresi ni, ma ŋu dekem bo am su bu ni, na ma

ηυ bimbindi be bo am akere su ka, ‘Nyeme n bo ya si má i n deε woobiri læε.’ Tɔ, yiri n bo am su i na am si má i ni, yiri ye m kan i jɔre kere am a. ²⁴ Nyeme bo i yiiri durunya n ni deke n kere bo i wo nu ni, yiri ti aηgoro ni asienηu kere Mibiε a, i wura má amɔε sɔɔm bo adamande afa i saa ata bu n nu na i da. ²⁵ Sasu bekun, i fun má deke be bo i se adamande ka i yo ma i, dama yiri ni i tii ma adamande ηγɔɔ ni ηumi a, ni deke n kere a. ²⁶ Yiri ma adamande n kere fite sɔnɔ kun busu n nu wɔ, na wɔ ma ba tere ade durunya n kere. Na wɔ nya akpama sanηa sanηa ama bu kere, na wɔ kaaki akere bu kabo bu asien nyaari ti. ²⁷ Deke n bo i ti na i yoori sɔ n la ka, bu bá turingi niεniε i busu na beni bu ηú i. Ama, haari ni nyini mmɔɔ ni, i wo má dede ni yere kere be. ²⁸ Dama yiri deε ti ye ya la ηγɔɔ ye ya wo bere ye ya nati a. Kabo am juedifo nbem gusu ase ni, ka,

‘Yere mmɔɔ ti i nbaam wɔ.’

²⁹ Nyini deε ti, kabo ya nya ti Nyeme nbaam ni, má ya sunsun ka i woowa ti ka sika, wara jete, wara yabue nyunyumi, wara deke be bo juma sifɔm afa bu alecira ayo i. ³⁰ Dawa sanηa ni, Nyeme ayo anie má minem fa kɔ bu sayoowam su, dama bu yo si má. Ama, kisa, wɔ ma nɔɔ ka sɔnɔ kere bo i wo deke kere kaaki i wo na i yaki i satie. ³¹ Dama wɔ du mɔ akpama cɛen na wɔ yi sɔnɔ be ka i bá di durunya n nufɔm jɔre ni nahɔre. Deke bo i kere ya kere ka i bá yo sɔ n la bo i tengeeri i yiwee n nu ni.”

³² Sanηa bo bu tiiri ka Pɔɔlu sukan fa kɔ yiwee tenge n su n jɔre ni, na bu nbem ayo i anzasi.

Ama, na bu nbem ase ka, “Ya koro ka a kaaki ba kan ahin jøre n bekun na ya ti.” ³³ Dɔ na Pɔɔlu akɔ ayaki bu. ³⁴ Na bu nbem asu i su na ba yo yarada. Bere la Diyonusiyɔsi, i ti Aropagɔsifɔm n nu kun wɔ, ni bara be bo bu fere i ka Damarisi ni, ni minem nbem.

18

Kabo Pɔɔlu kɔɔri Kɔrinto miɛ kpiri n nu ni

¹ Nyini sin, na Pɔɔlu afite Atensi miɛ kpiri n nu, na wɔ kɔ Kɔrinto miɛ kpiri n nu. ² Na wɔ kɔ atu Yudafɔ sɔnɔ be dɔ, bu fere i ka Akuyila, i ti Pontusi asien su fɔ ɔ, i ni i yi, bu fere i ka Pirisila, bu fiteeri Itali asien su baari a, wɔ nya cɛ má ye Pɔɔlu ɲuuri bu n a, dama Romafɔm fɛmɛ kpiri n bo bu fere i ka Kalodisi n ama nɔɔ ka Yudafɔm kɛrɛ fite i asien n su. Nyini dɛɛ ti, na Pɔɔlu akɔ ka i kɔ niɛ bu busu, ³ na wɔ kɔ aseke bu wɔfɔ, na i ni bere asanɲa ayo juma, dama bu kɛrɛ ti jɛrɛkem ni tani wufɔm wɔ. ⁴ Na ɲumiya cɛɛn kɛrɛ, i suwura bu tientienbunɔɔ sɔɔ n nu, na i subo anzama ni bere, ni Girikifɔm kɛrɛ, adena i kaaki bu sunsunni na bu yo yarada.

⁵ Sanɲa bo Silasi ni Timoti fiteeri Makedoniya awɔrɛ n nu ba juuri ni, Pɔɔlu nyunu aboro ni labari kpa n jøre kan su ɲgumi wɔ. Na i sukere Yudafɔm n ka, Yesu ti Kristo n a, Tiidefɔ n bo Nyɛmɛ ase ka i súnma i ni. ⁶ Ama, Yudafɔm n keteeri i nɔɔniɛ n wɔ, na ba kpɛ i nzukɔ. Nyini dɛɛ ti, na wɔ kpɔnkpɔn i sutura wuraawa tuturi aɲɔ bu ɲu, na wɔ se bu ka, “Amberɛ, nzen am nya má tiide, i ti am dɛɛ jøre wɔ, má m dɛɛ. Fite kisa fa kɔ, m kó minem bo bu ti má Yudafɔm n

do o lee.” ⁷ Do na Pɔɔlu afite tientienbunoo soo n nu ayaki bu, na wo ko sono be dika, i ti ma Yudafɔ, ama, i su Nyeme wo, bu fere i ka, Titosi Jusitosi, i dika n mata tientienbunoo soo n wo.

⁸ Na sono n be bo bu fere i ka Kirisipusi na i ti bu tientienbunoo soo n kpien n ayo Mibie n yarada, i ni i dikafom kere, na Korintofom dongu bo bu tiiri labari n bo Pɔɔlu kaanri i ni, na bu kere ayo yarada, na ba bie bu Nyeme nzue.

⁹ Ceen n be kongue so o, na Mibie n ajojo Pɔɔlu do ka alele nu dee su, i na, “Ma a soro sere, ama, ko su na a sukan labari kpa n kere bu, ma a mo u noo, ¹⁰ dama m wo u do. Be koro fa ma i saa kan ma u na i yo u pui. Nie fen, m la mine beberebe mie n nu fen bo bu ti m dee.” ¹¹ Na wo wo bu do ako aju afɔ kun ni kpaaki nu, na i sukere bu Nyeme noanie ni.

¹² To, bu wo bere na sono n be bo bu fere i ka Galiyo n aba adi Akaya awore n nu gomina. Nyini sangha n na Yudafom kere noo ayo kun, na ba kete Pɔɔlu nu na ba fa i ako jore diibiri.

¹³ Na ba se ka, “Ahin sono ni suboro i nyi sukere minem kereewa bo i wo i ngumi ni Nyeme noanie kpamaawa ni.” ¹⁴ Sangha bo Pɔɔlu tekeeri i noo ka i jojo ni, na Gomina Galiyo ase Yudafom ka, “Nzen ma i ti ka wo yo satie be, wara wo do ngasi be, ye am sujarki i a, ma m ti i bu ma am.

¹⁵ Ama, kabo i nya ti bisaawam fa ko noaniem, ni dumam, ni am dee noanie kpamaawam n su ni, amberɛ ni am tii ko yo i dongu. Mini, m koro di ma nyini jore ni.” ¹⁶ Na wo ma ba fon ayi bu afite jore diibiri soo n nu. ¹⁷ Na bu kere akaba ato sono n bo bu fere i ka Sositeni n nu na bu subo i wo,

jɔɾɛ diibiri n nyunu bɛɾɛ, yiri ti tientienbunɔɔ sɔɔ nkpiɛn a. Ama, Gomina Galiyo ɛɛɛ awo má nyini n be nu.

Kabo Pɔɔlu kpieeri i nyi kɔɔri Antiyoki miɛ kpiri n nu ni

¹⁸ Na Pɔɔlu awo Kɔrinto miɛ kpiri n nu aɛɛ, nyini sin na wɔ kaari yaradayofɔm ni na i ni Pirisila ni Akuyila akɔ. Bu kɔ juuri miɛ kpiri n bo bu fere i ka Kenciriya n su ni, na Pɔɔlu ayi i tii dɔ, dama wɔ du mɔ atan ndiɛ n dɛɛ ti. Na ba wura lee bambaka be nu dɔ, i sukɔ Siriya awɔɾɛ n nu. ¹⁹ Bu kɔ juuri Efeso miɛ kpiri n nu ni, na wɔ yaki Pirisila ni Akuyila dɔ, ama, na yiri akɔ awura Yudafɔm tientienbunɔɔ sɔɔ n nu, na i ni bɛɾɛ abo anzama fa kɔ labari kpa n su. ²⁰ Na ba sere i ka i wo bu dɔ lennyɔ, ama, wɔ soro má su. ²¹ Na wɔ sere bu atin na wɔ kaari bu, na wɔ se bu ka, “Nzen Nyemɛ maari m atin, m kpíe m nyi ba am dɔ.” Na wɔ yasu Efeso dɔ, na wɔ fa lee bambaka akɔ. ²² Sanga bo i kɔ juuri Sizariya miɛ kpiri n nu ni, na wɔ sin akɔ Yerusalem miɛ kpiri n nu akɔ ayo Kristo jama n anse, na wɔ nya kɔ Antiyoki miɛ kpiri n nu. ²³ Na wɔ yo lennyɔ dɔ, na wɔ nya akaaki ayasu dɔ, abara ayɛ miɛ miɛm bo bu wo Galatiya, ni Firigiya dɛɛ awɔɾɛm n nu n kɛɾɛ, na wɔ ma yaradayofɔm n kɛɾɛ ahoresi.

Kabo Apolosi kɔɔri Efeso ni Kɔrinto miɛ kpirim n nu ni

²⁴ Nyini sanga ni, Yudafɔ sɔnɔ be aba Efeso miɛ kpiri n nu, bu fere i ka Apolosi, bu wuuri i Alekizanderiya miɛ kpiri n nu wɔ. I yo la si fa kɔ Nyemɛ Jɔɾɛ Kadasi n su, na i koro jɔjɔ

nahore su. ²⁵ Ba du mo akere i kereewam fa ko Mibiε n dεε atin su, na i ahore abi na i ηunie ti nyakanyaka, na i sukan na i kere minem Yesu jore nahore su. Ama, i si ma nzue bieewa be, ma ka Yohane dεε Nyeme nzue bieewa ni ηgumi. ²⁶ Na wo bo i bu na i sukan i ni ahoresi Yudafoṃ tientienbunoo soo n nu. Sanga bo Pirisila ni Akuyila tiiri i kereewam n so ni, na ba fa i ako awuru, na ba kere i Nyeme atin n su jore nyunyumi abuka su. ²⁷ Nyini sin, na Apolosi akoro ka i ko Akaya awore n nu, na yaradayofom ni bo bu wo Efeso n ama i ahoresi, na ba kere kadasi ama bu ninbaam bo bu wo Akaya n ka bu de i wofon nyunyumi. Sanga bo i ko juuri do ni, na wo buka minem bo Nyeme dεε ahoroṃa n nu na ba yo yarada ni. ²⁸ Na Yudafoṃ seeri akuruwa n dεε ti, na wo fa Nyeme Jore Kadasi n na wo kan ayi bu fieo fieo jama n kere nyunu, ka, Yesu ti Kristo n a, Tiidefon n bo Nyeme ase ka i sunma i ni.

19

Kabo Poolu koori Efeso mie kpiri n nu ni

¹ Sanga bo Apolosi toko wo Korinto mie kpiri n nu ni, na Poolu anati abara aye do dεε aheme mie miem n kere su, haari na wo ko aju Efeso mie kpiri n nu. Do na wo ko atu Yesu susufonbem, ² na wo bisa bu ka, "Sanga bo am yoori yarada ni, Awiewie Casi n awura am ηu?" Na ba bo i nu ka, "Ai, ya nya ti ma ka Awiewie Casi wo bere mmoo." ³ Do na Poolu abisa bu ka, "Ye nzu Nyeme nzue ye bu bieeri am a?" Na ba bo i nu ka, "Bu bieeri ya Yohane dεε nzue bieewa n wo."

⁴ Na Pɔɔlu ase bu ka, “Yohane nzue biεεwa n bu la ka, minε kaaki bu wo na bu yaki bu satie wɔ. Na wɔ se minem n ka bu yo sɔnɔ n bo i wo i sin suba n yarada, yiri la Yesu.” ⁵ Bu tiiri nyini n sɔ wieeri ni, na ba biε bu Nyεmε nzue ya Mibiε Yesu n dεε duma nu. ⁶ Na Pɔɔlu afa i saa anana bu ηu, na Awiewiε Casi n awura bu ηu. Na ba jɔjɔ anie barasu barasu nbem, na ba kan Nyεmε nɔanie akere minem. ⁷ Bu kere kɔ yasuuri nbiesɔm buru ni nnyɔ ɔ.

⁸ Na wɔ wo dɔ haari sara nsan, na Njumiyi cεen kere, na i suwura bu tientienbunɔɔ sɔɔ n nu, na i sukan kere bu fa kɔ Nyεmε femeya n su ni ahoresi, na i ni bere subo anzama, na wɔ boro i nyi akere bu ka, kabo i kan n ti nahɔre wɔ. ⁹ Ama, na bu nbem afa ahorembaa kekereke, na ba kete ka bu yo mǎ yarada. Na ba jɔjɔ jɔre tie fa kɔ Mibiε n dεε atin n su, jama n kere nyunu. Nyini ti, na Pɔɔlu ayaki bu, na wɔ fa yaradayofɔm n afite akɔ Tiranusi tientienbunɔɔ sɔɔ bambaka n nu, na i ni bere sutien bu nɔɔ subo anzama, fa kɔ Yesu dεε atin n su cεen n kere cεen. ¹⁰ Pɔɔlu bitaari i sɔ ɔ, haari afɔ nnyɔ, na minem kere bo bu wo Esiya dεε awɔre n nu n ati Mibiε n nɔanie ni, bo bu ti Yudafɔm, ni bo bu ti mǎ Yudafɔm n kere.

Sikeva nbaabiesɔm n jɔre

¹¹ Na Nyεmε ama Pɔɔlu ayo alekutura sam bo bu la mǎ ηusu. ¹² Haari na sanvuinm ni suturam kere bo ba kan i ηunie, na bu fa kɔ nana tukpakifɔm ηu, bu nya laifie wɔ, na ajinim fite yaki minem bo bu wo bu ηu ni. ¹³ Na Yudafɔm nbem bo bere gusu nati jengbe fɔn yi ajinim fite

minem ɲu ni, aboro bu nyi ka bu fa Yesu duma n fɔn yi ajinim. Bu ɲa, “Yesu n bo Pɔɔlu kan i jɔrɛ n dɛɛ duma nu, ye m se am ka am fite yaki sɔnɔ n a.” ¹⁴ Yudafɔm minɛ nso nbem nati yo nyini sam n a. Bɛrɛ la Nyɛmɛ sayoowa dɔɲguyɔfɔm n kɛrɛ kpɛn be bo bu fere i ka Sikeva n dɛɛ nbaabiesɔm ni.

¹⁵ Ama, na ajini n ase bu ka, “M si Yesu, na m kaaki si Pɔɔlu, ama, ye ambɛrɛ la ɲma n wɔ?” ¹⁶ Na sɔnɔ n bo ajini n wo i ɲu ni, atɔ bu ɲu na wɔ kunma bu kɛrɛ faɲga, na wɔ bo bu na wɔ ma bu mandim, na ba ɲmati afite i dika n nu bu bu ɲgbɛɛn. ¹⁷ Saɲga bo Yudafɔm ni minem bo bu ti má Yudafɔm na bu wo ɛfeso miɛ kpiri n nu n kɛrɛ tiiri nyini sa n sɔ ni, na sɛrɛ ati bu, na ba kansɩ Mibiɛ Yesu n duma agaya. ¹⁸ Na minɛ dɔɲgu bo ba yo yarada n afite ajina, na ba kan bu ɲgasim ni bu satiem kɛrɛ bo ba yo bu n akere jama ni. ¹⁹ Na minɛ dɔɲgu bo bu nati yo boboyaya juma n afa bu boboyaya kadasim ni, na ba tien bu nɔɔ jama n kɛrɛ nyunu, na ba yara bu kɛrɛ. Kadasim n kɛrɛ bo bu yaraari bu ni, i ɲwaa sunnu agaya, bu buuri i akunta, i kɛrɛ kɔ yasuuri bu dɛɛ jɛtɛ ɲwaa akpii aburunu wɔ. ²⁰ Nyini n dɛɛ ti, na minɛ beberebe ati Mibiɛ n nɔaniɛ ni, na wɔ sandi abara ye ni faɲga.

Kabo minem tientien yoori naɲmiɛ ɛfeso miɛ kpiri n nu ni

²¹ Nyini n kɛrɛ sin, na Pɔɔlu afa sunsunni ka i kɔ Makɛdoniya ni Akaya dɛɛ awɔrɛm n nu, na i nya sin kɔ Yerusalem miɛ kpiri n nu. Na wɔ se ka, “Nzɛn m nya ɲuuri m natiiri n kɛrɛ nyaari,

wɔ yo daka ka m kó Roma miɛ kpiri n nu gusu.”
²² Na wɔ sunma i bukafo nnyom ni, bere la Timoti ni Irasitusi ka bu ko Makedoniya, na yiri aka Esiya deɛ awɔre n nu, ayo lennyɔ.

²³ Nyini sanga n ye Mibiɛ n atin n su su n ayo jɔre agaya Efeso miɛ kpiri n nu n a. ²⁴ Jɛte tunmi be yo wo do, bu fere i ka Demetiroɔsi, i fa jɛte wɔ, na i fa yo soɔ kan kanm, bu ti ka amɔɛ n bo bu fere i ka Atemisi n wɔ, na i sufa to ma minem. Na minem bo bu yo nyini juma n anya kperɛ beberebe afite nu. ²⁵ To, na yiri Demetiroɔsi afere minem bo bu yo nyini juma atien bu noɔ, na wɔ se bu ka, “Njam, am si ka ya nya ya deɛ ajɛke kere fite ahin juma n bo ya yo i n nu wɔ e. ²⁶ Yiri Pɔɔlu ni, kisa, am anu i e, am ati kabo wɔ koro akan ateke minɛ beberebe nyi ni, má bo bu wo Efeso fen ngumi, ama, ni bo bu wo Esiya deɛ awɔre n nu kere, i na amɔɛm bo adamandem yo bu n ti má nyemɛ ni. ²⁷ Nyini n bo i wo su ni, nzen ya yakiiri na i yó so ɔ, ya juma n bo ya yo i ni, i ká ngbeen wɔ. Má nyini ngumi, ama, minem fá má ya amɔɛ kpiri Atemisi soɔ n yo má pui, dama yiri Atemisi n ye minem bo bu wo Esiya awɔre n nu ni durunya n nufom kere su yiri wɔ. I nya yoori so, Atemisi fun nyini jirima n wɔ leɛ.”

²⁸ Jama n tiiri ahin joɔɔwa n so ni, na yaa ati bu, na ba tien kpa, bu na, “Yere Efesofom deɛ amɔɛ Atemisi ni, yiri ti yikofɔ a.” ²⁹ Na miɛ n abo nu, na minem suyo nanmiɛ. Na jama n akaba ako atara Gayosi ni Arisitakusi, bere bo bu suuri Pɔɔlu su fiteeri Makedoniya baari ni. Na ba cin bu ako tientienbunɔɔ fofoe paa n nu. ³⁰ Má Pɔɔlu

ni i tii koroori ka i kɔ deke bo jama n atien bu nɔɔ n wɔ, na i jɔjɔ bu dɔ, ama, yaradayofɔm n asoro má i su. ³¹ Haari na nyini awɔrɛ n nu yikofɔm bo bu ti i danfom n asunma asere i jande ka má i kɔ tientienbunɔɔ fofoe n nu. ³² Nyini sanɔa n kɛrɛ ni, bu nyunu ata, na jama n sutientien, suyo nanɔmiɛ, nbem ɔa sɔ, nbem gusu ɔa ahin, ama, bu dɔngɔ asi má deke n bo i ti na ba ba atien bu nɔɔ ni. ³³ Na Yudafɔm asun sɔnɔ be bo bu fere i ka Alɛkizanda n adu jama n nyunu, nyini dɛɛ ti, minɛ nbem sunsun ka yiri faari nyini sam n kɛrɛ baari a. Dɔ na wɔ yɛ i saa su ka jama n yaki nanɔmiɛ, na i sukan na minɛm si deke bo i wo nu. ³⁴ Ama, sanɔa bo bu faari nu ka i ti Yudafɔ ni, na bu kɛrɛ atien kungerekun, bu ɔa, “Yɛrɛ Efɛsofɔm dɛɛ amɔɛ Atemisi ni, yiri ti yikofɔ a.” Ba tientien sɔ ɔ acɛ haari sanɔa su. ³⁵ Na sɔnɔ be bo i ti bu miɛ n nu kadasi kɛrɛfɔ n aba bu dɔ, na wɔ se bu ka, “Am yaki nanɔmiɛ.” Dɔ na wɔ nya se bu ka, “Amberɛ Efɛsofɔm, am ti fɛn, ɔma wo bɛrɛ bo i si má ka Efɛsofɔm niɛ Atemisi amɔɛ kpiri sɔɔ n ni yabuɛ n bo i fiteeri anɔoro tɔɔri n su a?” ³⁶ Sɔnɔ be wo má bɛrɛ bo i koro se ka ahin jɔrɛ n ti má nahɔrɛ. Nyini ti, wɔ yo daka ka am tara am ɔu, má am koro nde yo sa be bo i kunma am. ³⁷ Ahin minɛm bo am afa bu aba fɛn ni, ba wɔ má puitiripui afite má amɔɛ sɔɔ n nu, ba kaaki akpiɛ má nzuko be ajaraki má ya amɔɛ ni. ³⁸ Nzen Demetirosi ni i benɔu jumayofɔm ni, la jaraki fa kɔ bu be dɔ, jɔrɛdifɔm ni gomina nkpienkpiɛnm wo bɛrɛ, bu koro jaraki nyini minɛm bu dɔ. ³⁹ Ama, nzen sa be wo bɛrɛ buka su na am koro ka ya yo i dɔngɔ a,

am fa bra san̄ga bo miε n nu jama n kere la bu tientiēnbun̄ɔ ni. ⁴⁰ Nan̄miε n bo am ayo i nyuma ni, i la má kperε, i koro fa ya wura jore nu, dama ya koro kan má deke n bo i ti na am ayo sɔ ni. ⁴¹ I jɔjɔri sɔ wieeri ni, na wɔ ma jama n asandi.

20

Kabo Pɔɔlu kɔɔri Makedoniya ni Girikifɔm dεε awɔre n nu ni

¹ Minem ni yoori nan̄miε n wieeri ni, na Pɔɔlu afere yaradayofɔm n atien bu nɔɔ, na wɔ ma bu ahoresi, na wɔ kaari bu, na wɔ kɔ Makedoniya awɔre n nu. ² Na wɔ fa nyini awɔre n kere nu, na wɔ jɔjɔ yaradayofɔm kere dɔ, na wɔ ma bu ahoresi, na wɔ fa dɔ akɔ aju Girikifɔm dεε awɔre n nu, ³ na wɔ wo dɔ haari sara nsan. Na san̄ga bo i wo sɛsɛsu su ka i kɔ Siriya awɔre n nu ni, na wɔ ti ka Yudafɔm akpa bu ɲu akɔ an̄minda i atin nu, nyini dεε ti, na wɔ yo i sunsunni ka i kpie i nyi fa Makedoniya a. ⁴ Na mine nbem asu i su akɔ, bere la Sopateri bo bu fere i si ka Pirihusi na i fite Beriya miε kpiri n nu ni, ni Arisitakusi, ni Sekundosi bo bu fite Tesalonika miε kpiri n nu ni, ni Gayosi bo i fite Derebi miε kpiri n nu ni, ni Tikikusi, ni Torofimosi bo bu fite Esiya dεε awɔre n nu ni, ni Timoti. ⁵ Na bere kere adu mɔ akɔ an̄minda ya Tɔrasi miε kpiri n nu. ⁶ Na yere aka Filipiya miε kpiri n nu, haari na Yudafɔm aba adi bu cɛenkpiri n asin, bo bu di i ni kpɔnɔ na bu gɔ má ayiri nu na i yasu ni, na ya nya afa lee bambaka, na i lennu cɛen na ya kɔ atu bu Tɔrasi, na ya wo dɔ akɔ aju lesɔ.

Kabo Pɔɔlu kɔɔri Tɔrasi miɛ kpiri n nu awieeri su ni

⁷ Na Yudafɔm bakue n bumboori, mɔne cɛen, na ya kere atien ya nɔɔ ka ya sanɔa di diire. Na Pɔɔlu ajojo minem do, haari kongue jinanjin, dama i koroori ka nyini cɛen alecin i kaari bu wo, na i ko yaki bu. ⁸ Ya tieenri ya nɔɔ angoro soɔ be nu wo, fitanam sunnu nu do. ⁹ Na gbefene be, bu fere i ka Itikusi, na wo fun atana soɔ angoro nsan n tukoro n su, na daafiri ati i. Pɔɔlu jojo cɛeri na wo daafi, na wo fite angoro aba ato asienɔu. Bu jura ko maari i su ni, nyini sanɔa wo wu. ¹⁰ Na Pɔɔlu ajura ako asienɔu, na wo fun abutu i nu, na wo fa i saa abara aye i, na wo se bu ka, “Má am ma sere ti am, dama i la nɔɔɔ.” ¹¹ Do na Pɔɔlu akpie i nyi afun ako angoro soɔ n nu do, na i ni bere kere asanɔa adi diire, na ba bo anzama, haari ale ako acin, na wo kaari bu na wo ko. ¹² Na ba nya afa gbefene n ako awuru ni laifie, na bu ahore ajo ako asin su.

Kabo Pɔɔlu fiteeri Tɔrasi kɔɔri Miletosi ni

¹³ Na Pɔɔlu afa sesesu ka yere fa lee bambaka du mo o, na yiri nati na ya ni yiri ko saa nu Asosi miɛ kpiri n nu. ¹⁴ Sanɔa bo i ba tuuri ya do ni, na wo wura lee n nu, na ya ni yiri kere ako miɛ kpiri n bo bu fere i ka Mitulene n su. ¹⁵ Na ya yasu do, i alecin, na ya ko dodo lui bambaka n bo bu fere i ka Kiyosi n su. Na i alecin bekun, na ya ko aju lui bambaka nyinga n bo bu fere i ka Samosi, na i alecin fɔfɔre, na ya ko aju miɛ kpiri n bo bu fere i ka Miletosi n su. ¹⁶ Na Pɔɔlu aboro i nyi ka i ju Yerusalem miɛ kpiri n nu ka,

na bu di Pentekoti cɛɛnkpiri ni, nyini ti, wɔ koro má ka i cɛ Esiya dɛɛ awɔrɛ nu, na wɔ san asin Efeso miɛ kpiri n dɛɛ bue ni.

Kabo Pɔɔlu kaariiri Efeso dɛɛ Kristo jama nkpiɛnkpiɛnm ni

¹⁷ Saɗga bo Pɔɔlu wo Miletosi miɛ kpiri n nu ni, na wɔ sunma afere Kristo jama nkpiɛnkpiɛnm bo bu wo Efeso miɛ kpiri n nu n ka bu ma bu ni yiri yɛ. ¹⁸ Saɗga bo bu ba juuri i dɔ ni, na wɔ se bu ka, “Amberɛ ni am tii si kabo m woowa ti barasu, saɗga kɛrɛ bo m woori am dɔ ni, fite cɛɛn gbingbin n bo m ba juuri Esiya awɔrɛ n nu ni. ¹⁹ M yoori m ŋu kaan wɔ, na ma yo Mibiɛ n juma n ni nyunvui. Haari ni bo Yudaɔm seseeri su ka bu kere m wuwuruwa barasu n kɛrɛ ni, m mindi deeri i wɔ. ²⁰ Am si ka deke kɛrɛ bo i ti kpa na i buka am ni, m kaanri i kereeri am wɔ jama n kɛrɛ nyunu, ma fa afiɛ má am su, na m sunati awuru awurum n kɛrɛ nu na m sukere am. ²¹ M kan kereeri Yudaɔm ni bo bu ti má Yudaɔm n kɛrɛ wɔ, ka bu kaaki bu wo fa kɔ Nyɛmɛ dɔ, na bu yo ya Mibiɛ Yesu n yarada. ²² Tɔ, kisa Awiewiɛ Casi ni ma m sukɔ Yerusalem miɛ kpiri n nu n a, ama, m gusu si má deke bo i kó yo m dɔ. ²³ Deke bo m si i n la ka, miɛ kɛrɛ bo m kɔ su ni, Awiewiɛ Casi n se m ka bu kére m wuwuruwa, na bu nyí m dansaraka. ²⁴ Ama, m fa má m tiɛɗgu ŋɔɔ yo má pui. Deke bo i kpiɛ m daafiri n kɛrɛ la ka, má ka ma yo juma n bo Mibiɛ Yesu n afa ama m n awie. Yiri la ka, m kan labari kpa n fa kɔ Nyɛmɛ ahɔrɔma n bo wɔ fa ama minɛm ni.

²⁵ Kisa m si ka am be mmɔɔ ŋú má m kun, amberɛ bo m yo nati am nu kan Nyɛmɛ jɔrɛ fa

kɔ i fɛmɛya n su kere am ni. ²⁶ Nyini dɛɛ ti, m suse am wɔ lɛɛ nyuma, ka wɔrɔ kere bo a kaari nɔgbɛɛn, i ti mǎ m jɔrɛ. ²⁷ Dama deke kere bo Nyɛmɛ koroori ka am yo i ni, ma fa afiɛ mǎ am su, ma kan i akere am. ²⁸ Nyini ti, am bita am nɔ nyunyumi, na am kaaki niɛ Kristo jama minɛm kere su, bɛrɛ bo Awiwɛwɛ Casi n afa ama am ka am niɛ bu dika ni, kabo bɔɛsasafɔ niɛ i nbɔɛm su ni. Nyini minɛm ye Nyɛmɛ faari i tienɔgu Wa mbunja deeru bu jiiri n a. ²⁹ M si tenle su ka m kɔ yakiiri am, minɛ tiɛm ba wura am nu, kabo bedi wura nbɔɛm nu sandi bu n wɔ. ³⁰ Haari na am dɛɛ minɛm nbem bo bu wo am nu fɛn ni, bu bǎ kaaki nahɔrɛ ni, na bu dádaka yaradayofɔm nbem na bu su bu dɛɛ atin n su. ³¹ Nyini dɛɛ ti, am kpa am nɔ, na am tenɔge su ka afɔ nɛsan lɛɛ bo m nati bɔbɔ am ni nyunvuin, kɔnɔɔ ni wiesu. ³² Kisa, m sufa am wura Nyɛmɛ saa nu wɔ lɛɛ, na i niɛ am dika, na m kaaki fa am wura i dɛɛ nɔɔniɛ n bo i ma am ahɔrɔma nu, na i buka am na i mǎ am nya deke n bo Nyɛmɛ ase ka i fá ma i tienɔgu minɛm kere ni. ³³ M konviki awo mǎ be nɔwaa, wara sutura nu. ³⁴ Ambɛrɛ mmɔɔ ni am tii si ka m yo faari m saa yoori m juma a, ye m fa bukaari m nɔ ni m lamɔkɔm n kere a. ³⁵ Kabo ma yo juma n sɔ ni, m sukere am ka am gusu yo i sɔ ɔ lɛɛ, na am buka yaarifɔm, na am tenɔge su kabo ya Mibiɛ Yesu n ni i tii seeri ni. I nɔ, 'Tɛrɛfiɛ wo sɔnɔ bo i ce aceeri n dɔ tara sɔnɔ bo i de aceeri ni.' " ³⁶ Sanga bo Pɔɔlu jɔjɔ wieeri ni, na i ni bɛrɛ kere akutu bu jaa nanɔgoroma su, na wɔ sere Nyɛmɛ. ³⁷ Na bu kere asun, na ba fa bu saa abara aye i, na ba biti i. ³⁸ Na bu ahore

asaaki agaya, dama i seeri bu ka bu n̄ú má i kun. Na ba se i atin nu, na wɔ kɔ awura lee bambaka n nu.

21

Kabo Pɔɔlu kɔɔri Yerusalem ni

¹ Na ya kaari bu, na ya fa lee bambaka, na ya wɔ ya tii cein akɔ aju miɛ n bo i wo lui bambaka n su na bu fere i ka Kosi ni. Na i alecin na ya kɔ aju awɔrɛ n bo bu fere i ka Rodesi ni, na ya fite dɔ, na ya kɔ Patara miɛ kpiri n nu. ² Dɔ na ya n̄u lee bambaka be ka i sukɔ Fonisiya dɛɛ awɔrɛ n nu, na ya wura i akɔ. ³ Ya sukɔ ni, na ya n̄u Sipurusi lui bambaka ni, na ya yaki ya saa biɛ su, na ya sin akɔ Siriya awɔrɛ n nu. Na ya nya akɔ ajina Tiro miɛ kpiri n nu, dɔ ye bu yi bu sɔɔri n lee n nu a. ⁴ Na ya kɔ anienie Yesu susufɔm busu, na ya wo bu dɔ lesɔ. Na Awiewie Casi n ama ba se Pɔɔlu ka má i kɔ Yerusalem miɛ kpiri n nu. ⁵ Ama, ya yasu cɛɛn n ba juuri ni, na ya fite ka ya kɔ, na bu ni bu yim, ni bu nbaam ase ya atin nu afite miɛ n nu akɔ tieku n nɔɔ su. Dɔ na ya ni bere kere akutu ya jaa nan̄goroma su, na ya sere Nyeme. ⁶ Nyini sin, na ya kaari ya ben̄gu, na yere awura lee bambaka n nu, na bere gusu akpie bu nyi akɔ awuru.

⁷ Na ya fite Tiro akɔ aju miɛ kpiri n nu, na ya kɔ anie yaradayofɔm ni busu, na ya da bu dɔ lekun. ⁸ I alecin fɔfɔrɛ na ya fite bere akɔ aju Sizariya miɛ kpiri n nu. Dɔ na ya kɔ awo sɔnɔ be dika, bu fere i ka Filipu, i ti Nyeme jɔrɛ kanfɔ ɔ. Yiri bukaari mine nsom bo bu yo yiiri bu ka bu buka Kristo jama n bo bu wo Yerusalem n a. ⁹ I yo la

nbaabaram nna a, bu be nya ja má. Bere nati yo Nyeme noanie kanfo juma n a. ¹⁰ Ya woori do yoori lennyo, na Nyeme noanie kanfo be aba do, bu fere i ka Agabusi, i fite Yudiya awore n nu wo. ¹¹ Na wo ba ya do, na wo fa Poolu dambara, acici i dee jaam ni i saam. Na wo nya ase ka, "Awiewie Casi n na o, kabo Yudafo m bo bu wo Yerusalem ni cici ahin dambara n fo lee, na bu nya fa i ma minem bo bu ti ma Yudafo m ni." ¹² Sanga bo ya tiiri nyini jore n so ni, na ya ni minem n bo bu wo do n asere Poolu jande ka ma i ko Yerusalem. ¹³ Ama, na wo bisa, "Nzu ti ye am suyo so na am saaki m ahore a? Mini, ma yo siriya na m ko Yerusalem, na bu ko cici m nyama, ma nyini ngumi, ama, haari na bu kun m, ya Mibie Yesu n dee ti." ¹⁴ I seeri so ni, ya koro akanda ma i ka ma i ko, na ya mo ya noo, na ya se i ka, "To, ma Mibie n dee koroowa yo."

¹⁵ Ya diiri lennyo do ni, nyini sin, na ya sese ya nu su, na ya nya ako Yerusalem. ¹⁶ Na Yesu susufom nbem bo bu fite Sizariya n asu ya su, na ba fa ya ako ka ya ko wo sono be dika, bu fere i ka Manesoni, i ti Sipurusifo o, wo su Yesu dee atin n su ace.

Kabo Poolu ko nieeri Yakobo busu ni

¹⁷ Sanga bo ya ko juuri Yerusalem mie kpiri n nu ni, na ya ninbaam n ade ya ni ahorejo nyunyumi. ¹⁸ I alecin na Poolu afa ya ako Yakobo do, na ya ko atu Kristo jama nkpienkpienm kere ka bu wo i do. ¹⁹ Ya bisaari ahin n wieeri ni, na Poolu akan deke n kere kun kun fa ko kabo Nyeme ma wo yo i juma ama minem bo bu ti

má Yudafóm ni. ²⁰ Bu tiiri nyini noanie n so ni, na ba kansi Nyeme. Ama, na ba se i ka, “Ya niwa Póolu, m ña a ñu Yudafóm akpii beberebe bo bu wo ya nu fen na ba yo Yesu yarada, ye bu gusu nyunu aboro ka bu su Nyeme noanie kpamaawa n su. ²¹ Ba ti ka a kere Yudafóm bo bu tana minem bo bu ti má Yudafóm n nu ni, ka má bu su Nyeme noanie kpamaawa n bo Moyisi fa maari n su, ye a se bu ka má bu wura bu nbaam kenkenne, na má bu kaaki su Yudafóm nana sayoowam su. ²² Nahore, bu tí ka a ba. Ye ya yo se wó? ²³ Ti fen, kabo ya yo n la ka, mine nna nbem wo ya nu fen bo ba tan ndie. ²⁴ Su bu su na a kó bié fin kabo bu yoowa kere ni, na a tó bu tii su kaari, adena bu koro yi bu tii. Nyini ni má sɔnɔ kere si ka jɔre n kere bo bu kan i fa kó u dɔ n ti kore wó, na bu si ka wɔrɔ mmɔɔ ni u tii su Nyeme noanie kpamaawa n su wó. ²⁵ Ama, minem bo bu ti má Yudafóm na ba yo yarada n yiri, ya kere kadasi ama bu, ka má bu se ka bu di tie nie, wara mbunja, wara deke bo wó wu i ñgumi na ba kpie má i kóm, na má bu yo sakaraya.” ²⁶ I alecin, na Póolu afa minem n akó na ba kó ayo fin biéewa yoowa ni, na wó nya awura Nyeme Sereebiri Awuru n nu, na wó jójó akere Nyeme sayoowa donɔguyofóm ni, cɛen n bo bu ba bié fin n wie, na bu kun kun n kere yo bu tii su sayoowa ni.

Kabo bu taraari Póolu Nyeme Sereebiri Awuru n nu ni

²⁷ Sangá bo wó ka kaan na lesó cɛen n wie ni, na Yudafó nbem afite Esiya deé awóre n nu

aba dɔ, na ba ɲu Pɔɔlu Nyɛmɛ Sereebiri Awuru n nu. Na ba yɛ jama n kɛrɛ ahore su, na ba tara Pɔɔlu. ²⁸ Na ba tien, bu ɲa, “Yisarelifom, am buka ya. Ahin sɔnɔ ni nati jɛngbe deke n kɛrɛ kere minɛm kɛrɛ ɔ, ka má bu bu Yisarelifom, ni Nyɛmɛ nɔaniɛ kpamaawa ni, ni Nyɛmɛ Sereebiri Awuru ni. Ye wɔ kaaki afa minɛm bo bu ti má Yudafom aba awura Nyɛmɛ Sereebiri Awuru n nu, na wɔ yo ahin woobiri casi n fin.” ²⁹ Deke n bo i ti na bu seeri sɔ n la ka, ba du mɔ aɲu Torofimosi bo i fite Efeso miɛ kpiri n nu ni, ni Pɔɔlu miɛ kunnu, nyini dɛɛ ti ye bu sunsuunri ka Pɔɔlu afa i awura Nyɛmɛ Sereebiri Awuru n nu n a. ³⁰ Na miɛ n abo nu, na minɛm kɛrɛ aɲmati atien bu nɔɔ, na ba tara Pɔɔlu acin ayi i afite Nyɛmɛ Sereebiri Awuru n nu. Na ba kaba anyi Nyɛmɛ Sereebiri Awuru n aɔ ni ndende. ³¹ Má bu koroori ka bu kun Pɔɔlu wɔ. Dɔ na labari n atu Romafom sojam kɛrɛ kpɛn n ka Yerusalem miɛ kpiri n abo nu. ³² Kpɛnga na wɔ yasu ndende, na wɔ fa sojam ni bu nkpiɛnkpiɛnm, na ba ɲmati aju dɔ. Sangga bo jama n ɲuuri soja kpɛn n ni i sojam ni, na ba yaki Pɔɔlu, ba bo má i kun. ³³ Na sojam kpɛn n akɔ atara Pɔɔlu, na wɔ ma nɔɔ ka bu wura i jɔrɔkɔ nnyɔ. Na wɔ bisa ka, “Ahin sɔnɔ ti nzu sɔnɔ ɔ? Ye wɔ yo nzu wɔ?” ³⁴ Na jama ni nbem sutientien sujɔɔ, bu jɔɔɔwa n woori i ɲgumi ɲgumi wɔ, ba jɔɔ má jɔrɛ kun. Bu naɲmiɛ dɛɛ ti, wɔ koro asi má jɔrɛ n bu. Na wɔ ma nɔɔ ka bu fa Pɔɔlu kɔ bere sojam dika bambaka n nu. ³⁵ Bu faari Pɔɔlu kɔ juuri bimbindi bo bu tientien su fun na bu wura gisan nu ni, na i boori i bu ka i fun kɔ sɔɔ n

angoro ni, sojam n kukuuri i wɔ, dama jama n biɛkpa n dɛɛ ti. ³⁶ Na bu sunmati su i su, sutien kpa, bu ŋa, “Am kun i, am kun i.”

Kabo Pɔɔlu kaanri i jɔrɛ n kereeri jama n ni

³⁷ Saŋga bo bu sukoro ka bu fa Pɔɔlu wura sojam dika bambaka n nu ni, na Pɔɔlu ase sojam kere kpiɛn n ka, “Ma m kan jɔrɛ be na a ti.” Na sojam kere kpiɛn n abisa i ka, “A ti Giriki anie? ³⁸ Nyini yiri, a ti má Ijipiti sɔnɔ n bo i yo duuri mine akpii nna mɔ ka bu tu gomina n ni, na i faari nyini mine akpii nna n kere kɔɔri boro kpantain n nu ni.” ³⁹ Na Pɔɔlu abɔ i nu ka, “Ai, mini, m ti Yudafɔ ɔ, m ti miebaa a, m fite Tarasu wɔ, mie kpiri n bo i la duma na i wo Silisiya awɔrɛ n nu ni. Jande, ma m jɔjɔ minem ni dɔ.” ⁴⁰ Na sojam kere kpiɛn n ama i atin ka i jɔjɔ, na Pɔɔlu ajina bimbindi n bo bu tientien su fun na bu wura gisan nu ni, na wɔ fa i saa ayo minem n ka bu yaki nanmie. Na ba tɔ amuna, na Pɔɔlu ajojɔ bu dɔ Hiburu anie nu.

22

¹ I ŋa, “M sim ni m ninbaam, am ti fen, m koro ka m kan m jɔrɛ n na am ti.” ² Saŋga bo bu tiiri ka i sujɔjɔ bu dɔ Hiburu anie nu ni, na ba yaki nanmie na ba mɔ bu nɔɔ surum. Na Pɔɔlu ase ka, ³ “M ti Yudafɔ ɔ, bu wuuri m Tarasu mie kpiri n nu wɔ bo i wo Silisiya awɔrɛ n nu ni, ama, bu taari m Yerusalem mie kpiri n nu fen wɔ, Gameli kereeri m kara a, ye m sɔnsɔnri ya nam sayoowa atin n kere ni anyumboro. Na ma fa m ŋu kere ama Nyeme, kabo amberɛ bo am jina

fɛn nyuma n afa am ŋu ama i ni. ⁴ Na ma kere minem bo bu su ahin atin n su n wuwuruwa, haari na ma kun bu nbem. Na ma tara bu nbiesom ni nbaram anyi bu dansaraka. ⁵ Nzen am bisaari Nyeme sayoowa dɔnguyofom n kere kpien ni, ni tereterefom ni, bu se am ka noanie n bo m sujɔɔ i n ti nahore wo. Haari na ba ma m kadasi ka m fa ko ma ya minem bo bu wo Damasiko mie kpiri n nu ni, adena m koro tara Yesu minem ni, na m wura bu joroko fa bu ba Yerusalem na bu ba cin bu sui.”

Kabo Pɔɔlu kaanri kabo i kaakiiri i wo barasu ni

⁶ Na Pɔɔlu asa su ase bu ka, “Sanja bo m wo ko su n na m ko dodoori Damasiko mie kpiri n ni, wie kekete sanja lee, na sin be akaba afite angoro ata abara aye m. ⁷ Na ma kpaasi haari asienɔgu, na ma ti akonvi be nga, i na, ‘Soɔlu, Soɔlu e, nzu ti ye a kere m wuwuruwa so a?’ ⁸ Na ma bisa i ka, ‘M Mibie, woro nma a?’ Na wo bo m nu ka, ‘Mini Yesu Nazaretifo n a, mini ye a kere m wuwuruwa n a.’ ⁹ Na minem bo bu su m su n anu sin ni, ama, ba ti ma akonvi n yiri nga. ¹⁰ Na ma bisa i ka, ‘M Mibie, ye a na m yo nzu wo?’ Na wo se m ka, ‘Yasu na a ko Damasiko, do ye bu se u deke n kere bo Nyeme koro ka a yo i ni.’ ¹¹ Sin n bo i ta wuraari m nyumbaa nu agaya n dee ti, na ma yo anyinsin, na minem ni bo bu su m su n aso m saa nu afa m awura Damasiko. ¹² To, sono be woori mie n nu, bu fere i ka Ananiyasi, i su Nyeme wo, na i su i noanie kpamaawa n su, i ti sono n bo Yudafo bo bu wo mie n nu n kere ma i jirima agaya a. ¹³ Na wo ba m do ajina adodo m,

na wɔ se m ka, ‘M niwa Soolu, niε, a ηú asi.’ Jina n nu bere na ma ηu asi bekun, na ma niε anju i. ¹⁴ Na wɔ se m ka, ‘Nyeme n bo ya nam su i ni, yiri ye wɔ yi u a, na a si i sa koroowam, ye wɔ yi Sɔnɔ n bo i yo sa bo i kɔ atin su n akere u, na a ti yiri ni i tii nɔaniε jɔjɔwa. ¹⁵ Dama deke bo a ηu i na a ti i ni, wɔrɔ kán kere minem kere. ¹⁶ Ye kisa, a ηminda nzu wɔ? Yasu na bu biε u Nyeme nzue. Bo fere i duma na i ηmisi yi u satie kere.’ ”

Kabo Pɔɔlu kaanri ka Nyeme asunma i minem bo bu ti má Yudaƒɔm dɔ ni

¹⁷ Na Pɔɔlu asa su ase bu ka, “Nyini ti, na ma kpie m nyi akɔ Yerusalem mie kpiri n nu, saɔga bo m wo Nyeme Sereebiri Awuru n nu wo nyemesere su ni, na wɔ yo m ka alele deε su wɔ, ¹⁸ na ma ηu Yesu ka i sujɔjɔ m dɔ, i ηa, ‘Yasu na a fite Yerusalem ndende, dama minem bo bu wo fen ni dé má m jɔre n bo a kan kere bu ni.’ ¹⁹ Na ma bɔ i nu ka, ‘M Mibiε, bere ni bu tii si tenle su ka m yo wuraari bu tientienbunɔɔ sɔɔm nu wɔ, na ma tara minem bo bu yo u yarada ni, na ma nyi bu dansaraka, na ma bo bu. ²⁰ Sasu bekun, saɔga bo bu sukun Satɛfano bo i diiri u ηusu daani kereeri minem ni, m yo jinaari bere, na ma soro su, mini niεeri minem bo bu kuunri i n suturam su a.’ ²¹ Na Mibiε n ase m ka, ‘Wɔrɔ kɔ, m súnma u dede minem bo bu ti má Yudaƒɔm ni dɔ.’ ”

²² Nyini saɔga n kere ni, minem ni soori bu sui wɔ, na ba ti jɔre n kere bo Pɔɔlu kaanri i ni, ama, i ba kaanri sɔ ni, na ba tien kpa, bu ηa, “Am yi i fite fen. Am mini i mmɔɔ. Wɔ ti má

ye ni ka i wo ni ngoo.” ²³ Na bu sutientien, yaa ati bu n deɛ ti, na bu sufikindi bu suturam tu, na bu susa fa sutu sandi angoro. ²⁴ Na Romafom soja kɛrɛ kpien n ama nɔɔ ka bu fa Pɔɔlu wura bu dika bambaka n nu, na bu bisa i bisaawam na bu fin i ngbere na bu si deke bo i ti na Yudafom ni tientien sɔ ni. ²⁵ Ama, sanɔa bo bu ciciiri Pɔɔlu nyama n ka bu bo i ni, na wɔ bisa soja kpien n bo i jina dodo i ka, “Atin wo nu ka am bo Roma miɛbaa na am asi má satie bo wɔ yo i?” ²⁶ Sanɔa bo soja kpien n tiiri nyini jɔrɛ n sɔ ni, na wɔ kɔ sojam kɛrɛ kpien n dɔ, akɔ abisa i ka, “A koro ka a yo ahin sɔnɔ n sɛ wɔ? I ti Roma miɛbaa a.” ²⁷ Nyini ti, na sojam kpien n akɔ Pɔɔlu dɔ, akɔ abisa i ka, “A ti Roma miɛbaa a, nahɔrɛ su?” Na wɔ bo i nu ka, “Eɛn.” ²⁸ Na sojam kpien n ase i ka, “Mini, m tɔɔri nɔwaa beberebe wɔ ye m nya kaakiiri Roma miɛbaa a.” Na Pɔɔlu ase i ka, “Ama, mini yiri, bu wuuri m miɛbaa a.” ²⁹ I seeri sɔ ni, kpenɔa na sɛrɛ ati sojam bo ba yi bu ka bu bisa i bisaawa ni, na ba kɔ bu sin. Na sɛrɛ ati soja kpien ni mmɔɔ, dama wɔ du mɔ abo Pɔɔlu jɔrɔkɔ ka, ye i nya siiri ka i ti Roma miɛbaa a.

Kabo bu faari Pɔɔlu kɔɔri Yudafɔ tereterefom dɔ ni

³⁰ Na i alecin, sojam kpien n akoro ka i si sa bo Pɔɔlu ayo i na Yudafom jaraki i ni, na wɔ yi Pɔɔlu jɔrɔkɔ ni, na wɔ ma nɔɔ ka Nyeme sayoo-wa donɔguyofɔ nkpienkpienm ni, ni Yudafɔ tereterefom n kɛrɛ tien bu nɔɔ. Na wɔ ma Pɔɔlu aba ajina bu nyunu.

23

¹ Na Pɔɔlu afa i nyumbaa akpama Yudafɔ tereterefɔm n ɲu, na wɔ se ka, “M ninbaam, m sunsunni ti kpa wɔ Nyemɛ dɔ, fite m kaan nu haari ni nyuma.” ² Na Ananiyasi bo i ti Nyemɛ sayoowa dɔnguyofɔm n kere kpien n ama minem bo bu jina dodo Pɔɔlu n nɔɔ, ka bu bo i nɔɔ dika, fa kɔ i nɔanie jɔjɔowa n dɛɛ ti. ³ Na Pɔɔlu ase i ka, “Nyemɛ bɔ wɔrɔ mmɔɔ, wɔrɔ bo a tana dɔ ka kobe dawa bo ba bo i ɲgoro fofoe ni. A tana na a di m jɔrɛ, fa kɔ Nyemɛ nɔanie kpamaawa n dɛɛ atin su, ama, wɔrɔ ni u tii asu má i nɔanie kpamaawa n su na a tana ma nɔɔ ka bu bo m.” ⁴ Na minem bo bu jina dodo Pɔɔlu n ase i ka, “Wɔrɔ la ɲma na a kpie i nzukɔ a, yiri Nyemɛ sayoowa dɔnguyofɔm n kere kpien ni?” ⁵ Na Pɔɔlu abɔ bu nu ka, “M ninbaam, ma si má ka yiri ti Nyemɛ sayoowa dɔnguyofɔ n kere kpien n a. Dama ba kere i Nyemɛ Jɔrɛ Kadasi n nu ka, ‘Má a jɔjɔ sɔnɔ bo i nie u minem su jɔrɛ tie.’” ⁶ Sanga bo Pɔɔlu faari nu ka, minem ni nbem ti Sadusifɔm, na bu nbem gusu ti Farasifɔm ni, na wɔ tien kpa jama n nu, i ɲa, “M ninbaam, m ti Farasifɔ ɔ. M sim mmɔɔ suuri nyini atin ni su a. Deke n bo i ti na ya tien ya nɔɔ n la ka, m la tama ka minem wu, bu tɛnge bu yiwee nu wɔ.” ⁷ Pɔɔlu seeri sɔ wieeri na akuruwa aba Sadusifɔm ni Farasifɔm n afien, na bu tientienbunɔɔ n akpaaki nu nnyɔ. ⁸ Sadusifɔm n ɲa, sɔnɔ wu, i tɛnge má i yiwee nu kun, ye bu kaaki ɲa, Nyemɛ merɛkem, wara awiewiem wo má bere. Ama, Farasifɔm bere yo nyinim n kere yarada a. ⁹ Na jama ni sutientien

suvo nanmie agaya buka su. Na Nyeme noanie kerefo nbem bo bu wo Farasifom asese n nu n ayasu ajina atien fanja su, bu na, “Yere anu ma ahin sono ni ngasi bo wo do i. Beni, awiewie be, wara Nyeme merere ajojo i do a.”

¹⁰ Sanga bo akuruwa n ba bi boroori agaya ni, na sere ati soja kpien ni, ka minem ni ba cincin titi Poolu nu. Nyini ti, na wo ma sojam noo ka bu wura jama n nu na bu yi Poolu fite bu nu, na bu fa i ba wura bu de dika bambaka n nu. ¹¹ Nyini een n kongue, na Mibie n ayi i nu akere Poolu, na wo se i ka, “Ma u ahore si, na ma a soro sere. Kaba a di m nu daani Yerusalem mie kpiri n nu fen ni, so ye i ti ye ni ka a ko di i Roma mie kpiri n nu gusu a.”

Kabo mine nbem seseri su ka bu kun Poolu ni

¹² I alecin fofore, na Yudafo nbem atien bu noo, na ba fa sesesu na ba tan ndie ka bu di ma, bu nu ma, ma ka ba kun Poolu. ¹³ Bere n bo bu tana faari nyini sesesu ni, bu taraari mine aburana. ¹⁴ Na ba ko Nyeme sayoowa donguyofon nkpien-kpienm ni, ni Yudafo tereterefon ni do, ako ase bu ka, “Yere, ya tien ya noo atan ndie ka ya di ma pui, ma ka ya kun Poolu. ¹⁵ Nyini ti, ambere ni tereterefon ni, am sunma Romafon soja kpien n do ko se i ka, i fa Poolu bra am do ka am koro ka am nie i jore n nu nyunyumi bekun wo. Ama, na ya yo siriya nminda i, na ya kun i atin nu na i nya ba ju fen.” ¹⁶ Ama, na Poolu niwa bara be wa ati sesesu n bo ba fa i ni, na wo ko awura sojam soo bambaka n nu, na wo se Poolu. ¹⁷ Do na Poolu afere sojam n kun, na wo se i ka, “Fa ahin gbefene n ko am kpien n do, i la jore be bo

i kán kere i.” ¹⁸ Na soja n afa i ako bu kpien n do, na wo se i ka, “Pɔɔlu bo ba nyi i dansaraka ni fereeri m a, na wo se m ka m fa ahin gbefene n ba u do, dama i la jɔre bo i kán kere u.” ¹⁹ Na sojam kere kpien n aso i saa nu, na i ni yiri ngumi afite aheme, na wo bisa i ka, “A koro ka a kan nzu jɔre kere m a?” ²⁰ Na wo se sojam kpien n ka, “Yudafom n asese su ye ba soro su ka ahunma bu bá sere u na a fa Pɔɔlu ma bu na bu fa i ko bu tereterefom ni do, na bu yo bu nu ka bu koro ka bu nie i jɔre n nu nyunyumi wo. ²¹ Ama, má a soro bu su, dama bu nbem na bu ko nminda i atin nu wo, bu tara minem aburana. Ba tan ndie ka bu dí má, bu nú má, má ka ba kun Pɔɔlu. Kisa ba yo siriya su anminda na bu ti kabo a sé.” ²² Na sojam kere kpien n abobo i ka, “Má a ma be si ka a kan ahin jɔre n akere m.” Na wo ma gbefene n atin na wo ko.

Kabo bu faari Pɔɔlu kɔɔri Gomina Felika do ni

²³ Na sojam kere kpien ni, afere soja nkpien-kpienm ni nnyo, na wo ma bu noo ka, “Am fa sojam yaa nnyo, ni soja kpɔngɔfunfom aburaso, ni soja kpiebitafom yaa nnyo, na am yo siriya kɔngue n nu, kerefi ngona sanja, na am ko Sizariya mie kpiri n nu. ²⁴ Na am nya kpɔngɔ ma Pɔɔlu gusu, na am fa i haari na am ko ju Gomina Felika do, na má pui yo i.” ²⁵ Na sojam kpien n akere kadasi ama gomina n ka,

²⁶ “Mini Kalodisi Lisiyasi sukere ahin kadasi n bisa woro, m si Gomina Jirimafɔ Felika dongu a. ²⁷ Yudafom taraari ahin sono n a, má bu koro ka bu kun i wo. Ama, na ma ti ka i ti

Roma miɛbaa a, nyini ti, na ma fa m sojam, na ya kɔ ade i aji. ²⁸ Na ma koro ka m si deke n bo i ti na bu jarakiiri i ni, nyini ti, na ma fa i akɔ Yudafo tereterefo m do. ²⁹ Na ma ŋu ka fa kɔ bu noaniɛ kpamaawa n deɛ atin su ye bu jarakiiri i a, ama, wo yo ma sa be bo i ti ye ni ka bu kun i, wara bu nyi i dansaraka. ³⁰ M tiiri ka Yudafo m asese su akɔ ada anminda atin nu ka bu kun i, nyini deɛ ti, ye m ma ba kaba afa i aba u do n a. Ma se minem bo bu jarakiiri i n ka bu fa jore n bra u do.”

³¹ Na sojam n ayo kabo i kereeri bu ka bu yo ni, na ba fa Pɔɔlu nyini kɔngue n kere, na ba fa i akɔ aju miɛ kpiri n bo bu fere i ka Antipatiriso n su. ³² Na i alecin fofore na sojam bo bu nati bu jaa su n akpie bu nyi akɔ sojam soɔ bambaka n nu, na ba ma soja kpɔngɔfunfo m n afa i akɔ aju deke bo bu sukɔ ni. ³³ Bu kɔ juuri Sizariya ni, na ba fa kadasi n ama gomina ni, na ba nya afa Pɔɔlu awura i saa nu. ³⁴ Gomina n kaanri kadasi n wieeri ni, na wo bisa Pɔɔlu awore bo i fite nu. I faari nu ka i fite Silisiya awore n nu wo, ³⁵ na wo se i ka, “Minem bo bu jarakiiri u n ba juuri, m ti u noaniɛ.” Na wo ma noɔ ka bu fa Pɔɔlu wura Feme Herode dika n nu, na bu nie i dika nyunyumi.

24

Kabo Yudafo m jarakiiri Pɔɔlu Gomina Felika n nyunu ni

¹ Na i lennu ceen sin, na Ananiyasi bo i ti Nyeme sayoowa donɔguyofɔ n kere kpien n aba aju Sizariya miɛ kpiri n nu, i ni Yudafo tereterefo

nbem, na ba fa jɔɛsifo be bo bu fere i ka Tetulɔsi n abuka bu ɲu su. Na ba jaraki Pɔɔlu gomina n nyunu. ²⁻³ Bu faari Pɔɔlu ba juuri n na Tetulɔsi abo i bu na i kan ɲgasi bo Pɔɔlu ado i. I ɲa, “Ya si Felika jirimafɔ, u ɲɔnle kpa n bo a la i n dɛɛ ti, nyini ma ya nya tanalaifie ace a, ye kaaki aba ya asien n su a, fa kɔ nyini sunsunni n bo a la i ni. Deke kere bo ya wo ni sangga kere, ya nyunu ayi u fa kɔ deke n kere bo a yo ama ya ni, nyini dɛɛ ti, ya da u asi beberebe. ⁴ Tɔ, m koro má ka m jɔjɔ saaki u sangga, ama, m sere u wɔ, sawɔɛ n bo a la i n dɛɛ ti, ti ya ahin jɔɛ kaan ni. ⁵ Ya ɲu ka ahin sɔnɔ n ti miebofɔ ɔ, na i nati sukpukpura Yudafɔm tii durunya n kere nu, na bu sudi aluwa ni bu beɲgu. I ti mɔfɔ ɔ, fa kɔ minem bo bu su Nazaretifo n atin n su ni. ⁶ Haari i yo koroori ka i wura Nyeme Sereebiri Awuru n nu wɔ na i saaki i na i yo i fin, ye ya taraari i a. [Má ya koroori ka ya fa ya nɔanie kpamaawa n atin su di i jɔɛ wɔ, ⁷ ama, na sojam kpien Lisiyasi n ade i ya dɔ ni fanɲa, ⁸ na wɔ ma nɔɔ ka, bo bu ni yiri la jɔɛ n kere bra u dɔ.] Na nzen wɔɔ mmɔɔ ni u tii niɛeri jɔɛ n nu, a sí deke n bo i ti na ya jaraki i ni.” ⁹ Na Yudafɔm n kere ajina su ka, jɔɛ n kere bo bu jɔjɔ i n ti nahɔɛ wɔ.

Kabo Pɔɔlu kaanri i nahɔɛ Gomina Felika n nyunu ni

¹⁰ Na Gomina Felika ama Pɔɔlu atin ka i jɔjɔ, na Pɔɔlu ase ka, “M si ka a di jɔɛ ahin asien n su ace, nyini ti, m ahore ti siiwa ka ma ba u dɔ na m kan de m tii. ¹¹ Wɔɔ mmɔɔ ni u tii koro bisa na a ti, ka i nyuma leburu lennyɔ lee,

bo m kɔɔri Yerusalem miɛ kpiri n nu ka m kɔ su Nyɛmɛ. ¹² Bɛrɛ n aɲu má ka m ni be suse akuruwa Nyɛmɛ Sereebiri Awuru n nu, ba kaaki aɲu má ka m ni be suwura minɛm bu sin na bu yo sa be tientienbunɔɔ sɔɔm n nu, wara miɛ n nu. ¹³ Bɛrɛ gusu koro kan kere má u deke n bo i ti na kisa bu sujaraki m ni. ¹⁴ Ama, deke bo m soro i su ka i ti nahɔrɛ n la ka, m su Nyɛmɛ wɔ, kabo ya nam su i ni, nyini atin n gusu ye bu ɲa i ti má nahɔrɛ n a. Ama, m yo deke bo ba kɛrɛ i nɔaniɛ kpamaawa n nu n yarada, na m kaaki yo deke bo ba kɛrɛ i Nyɛmɛ nɔaniɛ kanfɔm dɛɛ kadasi n nu n yarada. ¹⁵ M la tama Nyɛmɛ dɔ ka minɛm bo bu yo sa bo i kɔ atin su, ni bo bu yo sa bo i kɔ má atin su n kɛrɛ bá tenge bu yiwee n nu, kabo bɛrɛ n bo bu jaraki m n gusu la nyini tama ni. ¹⁶ Nyini dɛɛ ti, saɲga kɛrɛ m boro m nyi wɔ, na m sunsunni ti casi fa kɔ Nyɛmɛ ni adamandem dɔ. ¹⁷ M fiteeri Yerusalem, wɔ ɛɛ, nyini sin, na ma kpie m nyi akɔ dɔ ka m kɔ fa ɲwaa ce m minɛm bo bu ti yaarifɔm n na m yo m dɛɛ yoowa ma Nyɛmɛ. ¹⁸ M wo nyini yoowa n yo su ye bu ɲuuri m Nyɛmɛ Sereebiri Awuru n nu a. Nyini saɲga ni, ma yo fin biɛ yoowa n awie mmɔɔ. Jama be awo má m dɔ, be gusu ayo má nanɲiɛ be. ¹⁹ Ama, Yudaɲɔm nbem bo bu fite Esiya awɔrɛ n nu ni, yo woori dɔ a. Wɔ yo daka ka má bɛrɛ mmɔɔ ni bu tii wo fɛn, na bu kan m ɲgasi bo ma do i n kere u. ²⁰ Nzen má nyini, yaki na ahin minɛm bo bu jina fɛn n kan ɲgasi bo m doori, saɲga bo m jinaari bu teretereɲɔm nyunu na bu diiri m jɔrɛ ni. ²¹ Má ka deke kun n kpein be bo bu yo sudi m jɔrɛ na m jinaari bu

nyunu ni. Yiri la bo m seeri ka minem wu, bu káaki tenge bu yiwee nu ni, nyini dɛɛ ti, ye a sudi m jɔɛ nyuma n a.”

²² Na Gomina Felika si Mibiɛ n atin n sereya n kere nyunyumi n dɛɛ ti, na wɔ se bu ka, “Am kɔ ka, na sojam kpiɛn Lisiyasi ba baari, na m nyá di jɔɛ ni.” ²³ Na wɔ ma nɔɔ ka soja kpiɛn n niɛ Pɔɔlu dika nyunyumi, ama, i ma i atin na i nati i koroyanu, na i ma i danfom gusu atin na bu koro ba buka i.

Kabo bu faari Pɔɔlu jinaari gomina n ni i yi n nyunu ni

²⁴ I yoori lennyɔ, na Gomina Felika akaaki aba, i ni i yi Durusila, i ti Yudafɔ baa a. Na wɔ sunma afere Pɔɔlu na i ba kan kabo sɔnɔ yo Yesu Kristo yarada barasu ni. Na wɔ so i sui ati. ²⁵ Ama, sanɔa bo Pɔɔlu wo jɔjɔ su fa kɔ sa bo i kɔ atin su, ni tarabuɲu, ni kabo Nyemɛ bá di minem n jɔɛ ni, na sere ati Gomina Felika na wɔ se ka, “Tɔ, kisa, wɔ se su. A koro kɔ, na m ba nya sanɔa na m fére u.” ²⁶ Nyini sanɔa n kere ni, i sunsunni la ka Pɔɔlu má i ɲwaa a, nyini ti ye sanɔa sanɔa i fere Pɔɔlu, na bu subo anzama n a. ²⁷ Na afɔ nnyɔ aba asin, na sɔnɔ be bo bu fere i ka Pɔkiyɔsi Fesitosi ade Felika jinaabiri ni. Na Gomina Felika akoro ka i jɔ Yudafɔm n ahore, nyini dɛɛ ti, na wɔ yaki Pɔɔlu dansaraka n nu, i ma ba yi má i.

25

Kabo Pɔɔlu sereeri ka bu fa i jɔɛ n kɔ Romafɔm fɛmɛ kpiri n dɔ ni

¹ Gomina Fesitosi ba juuri nyini awore n nu ni, i lesan, na wo fite Sizariya mie kpiri n nu, na wo fun ako Yerusalem mie kpiri n nu. ² Na Nyeme sayoowa dɔnguyofɔ nkpienkpienm, ni Yudafɔ tereterefɔm n aba akan ngasi bo Pɔɔlu ado i n akere Gomina Fesitosi. Na ba sere i jande ³ ka i boro i nyi na i ma bu fa Pɔɔlu ba Yerusalem. Deke n bo i ti na bu seeri sɔ n la ka, ba sese su ka bu kɔ nminda i atin nu wo na bu kun i. ⁴ Na Gomina Fesitosi abɔ bu nu ka, “Pɔɔlu wo dansaraka nu Sizariya, mini ni m tii, m kpie m nyi kɔ dɔ kisa. ⁵ Am ma am nu nbem bo bu la yiko n su m su, na ya kɔ Sizariya, na nzen wo do ngasi be a, na bu koro kan i na bu jaraki i.”

⁶ Na Gomina Fesitosi awo bu dɔ, lemɔcɔe ni leburu afien, na wo nya aba Sizariya. I alecin na wo kɔ atana jɔre diibiri ni, na wo ma nɔɔ ka bu fa Pɔɔlu bra. ⁷ Sanga bo bu faari Pɔɔlu ba juuri n ni, na Yudafɔm bo bu fiteeri Yerusalem baari n atien bu nɔɔ abara aye i. Na ba kan i ngasi tietie beberebe bo bu ɲa wo do i, bu gusu akoro akere má ngasi n bo bu ɲa wo do i n tenle su. ⁸ Na Pɔɔlu ase ka, “Ma do má ngasi be fa kɔ Yudafɔm dɛɛ nɔaniɛ kpamaawa n su, ma do má ngasi be fa kɔ Nyeme Sereebiri Awuru n su, ma kaaki ado má ngasi be fa kɔ Romafɔm Feme Kpiri Siza n dɔ.” ⁹ Ama, na Gomina Fesitosi akoro ka i buka Yudafɔm ni, na i da bu ahore, nyini dɛɛ ti, na wo bisa Pɔɔlu ka, “A soro su ka ya kɔ Yerusalem na bu kɔ di u jɔre n dɔ m nyunu, fa kɔ ahin sereyam kere su?” ¹⁰ Ama, na Pɔɔlu abɔ i nu ka, “M jina Romafɔm feme kpiri n jɔre diibiri wo lee, fen ye wo yo daka ka bu di m jɔre a. Wɔrɔ mmɔɔ ni

u tii si tenle su ka ma do má Yudafoṃ ṅgasi be. ¹¹ Nzen ma do ṅgasi be bo wɔ yo daka ka bu kun m, ma kete má ka má bu kun m. Ama, nzen jɔɛ n kere bo ba kan i n be ti má nahɔɛ, be la má atin bo i koro fa m wura bu saa nu. Nyini ti, m sere ka a fa m jɔɛ n kɔ Romafoṃ femɛ kpiri n do.” ¹² Na Gomina Fesitosi ni i nkpienkpienm n atana aṅu bu ṅu, na ba soro su, na wɔ se Pɔɔlu ka, “A sere ka ya fa u jɔɛ n kɔ Romafoṃ femɛ kpiri n do. To, ya fá u kɔ i do.”

Kabo bu faari Pɔɔlu baari Feme Agiripa n nyunu ni

¹³ Na wɔ yo lennyɔ, na Feme Agiripa ni i siwa baabara Berenisi aba Sizariya miɛ kpiri n nu, ka bu ba niɛ Gomina Fesitosi busu. ¹⁴ Bu woori do cɛɛri kaan n dɛɛ ti, na Gomina Fesitosi akan Pɔɔlu jɔɛ n kere n akere femɛ ni. I ṅa, “Felika yo yakiiri sonɔ be dansaraka n nu fen. ¹⁵ Sangga bo m kɔɔri Yerusalem miɛ kpiri n nu ni, na Yudafo Nyeme sayoowa donɔguyofɔ nkpienkpienm, ni Yudafo tereterefoṃ n aba m do, na ba kan nyini sonɔ n jɔɛ, ka m boro m nyi di i jɔɛ n na m se ka wɔ do ṅgasi. ¹⁶ Ama, na ma se bu ka yere Romafoṃ, ya yo má so, nzen minem ajaraki sonɔ, ya ma bu kere tien bu nɔɔ ɔ, na i mi si deke n bo i ti na bu jaraki i ni, na i gusu nya kan i dɛɛ bo i la i ni. ¹⁷ Sangga bo bu suuri m su ba juuri fen ni, ma wura má nnyɔ nu, i alecin m kaba kɔ tanaari jɔɛ diibiri n wɔ, na ma ma nɔɔ ka bu fa sonɔ n bra. ¹⁸ Sangga bo bu yasu jinaari na bu jaraki i ni, ba kan má satie bo má m sunsun ka wɔ yo i na bu fa jaraki i ni. ¹⁹ Ama, i ti akuruwa

ye bu seeri a, fa kɔ bu nyemɛsu atin su, ni sɔnɔ be bo bu fere i ka Yesu n busu, bu ɲa wɔ wu, ama, Pɔɔlu ɲa i toko la ɲɔɔ. ²⁰ Ma si má kabo m tara ahin jɔɛ n tii ni i jaa barasu, na ma bisa Pɔɔlu ka, i koro ka ya fa i kɔ Yerusalem na bu kɔ di i jɔɛ n dɔ, nzen se? ²¹ Ama, na Pɔɔlu asere ka, i koro ka i ka dansaraka n nu haari i ba kɔ Romafɔm femɛ kpiri n dɔ. Nyini ti, na ma ma nɔɔ ka bu subita i haari m ba nya atin na m ma bu fa i kɔ femɛ kpiri n dɔ.” ²² Na Femɛ Agiripa ase Gomina Fesitosi ka, “M koro ka mini ni m tii ti ahin sɔnɔ n jɔɛ ni.” Na Gomina Fesitosi ase i ka, “Ahunma a tí i jɔɛ ni.”

²³ Tɔ, na i alecin, na Femɛ Agiripa, ni Berenisi afite ni bu femɛya jirima bambaka, na bu ba wura tientienbunɔɔ sɔɔ bambaka n nu, bu ni soja nkpienkpienm, ni miɛ n nu mine anyunuyifɔm. Na Gomina Fesitosi ama nɔɔ, na ba fa Pɔɔlu awura. ²⁴ Na Gomina Fesitosi ase ka, “Ya si Femɛ Agiripa, ni ambere kere bo am atien am nɔɔ fen ni, am nie ahin sɔnɔ ni. Yiri dɛɛ ti ma Yudafɔm kere bo bu wo Yerusalem, ni bo bu wo fen n yo baari m dɔ a, na bu sutientien ka i ti má ye ni ka i wo ni ɲɔɔ. ²⁵ Ama, m gusu afiti i jɔɛ n nu, ma ɲu má i ɲgasi bo wɔ do i na i ti ye ni ka i wu. Nyini ti, kabo yiri ni i tii asere ka m fa i jɔɛ n kɔ Romafɔm femɛ kpiri n dɔ ni, m fá i kɔ dɔ ɔ. ²⁶ Ama, m la má deke be tenle su bo m kere fa ma femɛ kpiri ni, fa kɔ ahin n jɔɛ n su. Nyini ti ye ma fa i aba wɔɔ Femɛ Agiripa dɔ a, adena m ni ambere kere nie i jɔɛ n nu, na m si deke bo m kere kɔ ma femɛ kpiri ni. ²⁷ Dama mini dɔ, wɔ kɔ má atin su ka m fa sɔnɔ bo ba nyi i dansaraka

kɔ ma fɛmɛ kpiri n na m la mǎ jɔrɛ bo m kan kere i fa kɔ deke n bo i ti na bu jaraki i n su.”

26

Kabo Pɔɔlu kaanri i jɔrɛ Fɛmɛ Agiripa nyunu ni

¹ Na Fɛmɛ Agiripa ase Pɔɔlu ka, “Atin wo nu ka wɔrɔ ni u tii jɔjɔ.” Na Pɔɔlu aye i saa su, na wɔ bo i jɔrɛ n bu, i ɲa, ² “Fɛmɛ Agiripa, wɔ yo m fiɛ nyuma ka m jina u nyunu, na m kan m jɔrɛ n nahɔrɛ su fa kɔ deke n kere bo Yudaƒɔm jaraki m n su. ³ Dama wɔrɔ ni u tii asi kabo Yudaƒɔm nana sayoowam n ti, ni kabo ya se bu akuruwam barasu ni. Nyini dɛɛ ti, m sere u wɔ, ka a fa sawɔrɛ na a ti m jɔrɛ ni.

⁴ Yudaƒɔm kere si kabo m woowa yo ti barasu fite m gbɛfɛnɛya nu, sanga bo m wo m bɔsufɔm nu ni, haari ni bo m kɔ woori Yerusalem miɛ kpiri n nu ni. ⁵ Bu si m sa kabo m woowa yo ti, mǎ nyuma. Nzen bu ɲa bu kan nahɔrɛ, bu se u ka m yo ti Farasifɔm be wɔ, na ma su ya dɛɛ nyini atin n bo i su ti kekereke n su ni anyumboro. ⁶ Kisa, deke bo i ti na m jina am nu nyuma na am sudi m jɔrɛ ni, yiri la tama n bo m la i fa kɔ deke n bo Nyɛmɛ seeri ka i yó ma ya nam ni. ⁷ Nyini n ye ya anɔ buru ni nnyɔ n bo ya su Nyɛmɛ ni anyumboro wiesu ni kɔŋgue n ɲminda ka ya nya i n a. Fɛmɛ, ti fɛn, nyini tama n bo m la i n dɛɛ ti, ye Yudaƒɔm jaraki m n a. ⁸ Nzu ti ye am de mǎ ka Nyɛmɛ koro tenge minem bu yiwee nu a? ⁹ Nahɔrɛ mini ni m tii yo sunsuunri ka wɔ yo daka ka m yo sam dɔŋgu na

m saaki Yesu Nazaretifo n duma. ¹⁰ Kabo m yo yoori Yerusalem lee. Nyeme sayoowa donguyofo nkpienkpienm yo maari m yiko, na ma tara Nyeme minem beberebe anyi bu dansaraka, na sangha bo bu diiri bu jore na bu na bu kun bu ni, mini mmoo jina bu sin wo. ¹¹ Sangha kere sangha, m nati wura ya tientienbunoo soom nu wo, na m sucin bu sui, na m sumie bu ka bu kete Yesu. Na ma fa yaa bu nu agaya, haari na m sukoo mie nyingam su, ko sukere bu wuwuruwa.”

Kabo Poolu kaanri kabo i kaakiiri i wo ni

¹² Na Poolu asa su ase ka, “Nyini dee ti, na ma sere atin Nyeme sayoowa donguyofo nkpienkpienm n do, na ba ma m yiko ka m ko Damasiko mie kpiri n nu. ¹³ Feme, ti fen, m wo atin n nu wo ko su ni, fa ko wie kekete sangha, na ma nu sin be ka i fite angoro, i ta tara wie, na i wein ata abara aye m ni minem kere bo bu su m su ni. ¹⁴ Na yere kere akpaasi haari asiengu, na ma ti akonvi be nga, ka i sujoo m do Hiburu dee anie n nu, i na, ‘Soolu, Soolu e, nzu ti ye a kere m wuwuruwa so a? A sukere u nu yaari ngbeen wo, kabo bu fa toora dooorifo sudo na i kete, na bu fin i baka n wo.’ ¹⁵ Na ma bisa ka, ‘M Mibie, woro nma a?’ Na Mibie n abo nu ka, ‘Mini Yesu ye a sukere m wuwuruwa n a. ¹⁶ Ama, yasu jina. Deke n bo i ti na ma yi m nu akere u n la ka, m fa u yo m amusuisufo, na a di m daani kere minem fa ko deke bo a nu i nyuma n su, ni dekem bo m ba yi m nu kere u bekun n su. ¹⁷ Na m de u tii fite minem saa nu, Yudafo m ni bo bu ti ma Yudafo m ni, dama m susunma u bere do a,

¹⁸ na a teke bu nyi, na a yi bu fite awosin nu ba wein nu, na a yi bu fite Sitana saa nu, na a fa bu wura Nyeme saa nu, adena bu yo m yarada na m fa bu satie ce bu, na bu nya jinaabiri Nyeme mine n nu, na bu kere sanga wo.' ”

Kabo Pɔɔlu kaanri kabo i yoori i juma n ni

¹⁹ Na Pɔɔlu asa su ase ka, “Feme Agiripa, nyini deɛ ti ni, ma kete má deke n bo Nyeme yi kereeri m ka alele nu deɛ su ni. ²⁰ Nyini ti, m du mɔ boori i bu Damasiko mie kpiri n nu wɔ, na ma kan akere bu ka bu kaaki bu wo na bu su Nyeme, na bu yo sakpa bo i kere ka ba kaaki bu wo. Na ma kɔ akan akere Yerusalemfɔm n gusu, na ma nya akɔ akan akere Yudiya deɛ awɔre n nu fɔm kere. Nyini sin, na ma kɔ akan akere minem bo bu ti má Yudaɔm n gusu. ²¹ Nyini deɛ ti, ye Yudaɔm taraari m Nyeme Sereebiri Awuru n nu, ka bu kun m n a. ²² Ama, Nyeme abuka m deɛ ti, ye m toko wo bere haari ni nyuma n a, adena m jina fen di daani kere nfangafɔm ni tarakam kere, ni mine barasum kere. M sukan má jɔre fɔfɔre be wɔ, má ka sam bo Nyeme noanie kanfɔm ni Moyisi yo seeri ka bu yó ni, ²³ ka, wɔ yo daka ka Kristo, Tiideɔ n bo Nyeme ase ka i súnma i ni bá di wahara. Yiri ti sonɔ bo i wú na i dú mɔ tenje i yiwee n nu a. Na i kán wein n jɔre kere Yudaɔm, ni minem bo bu ti má Yudaɔm n kere.”

²⁴ Pɔɔlu wo nyini jɔjɔri n su na i kan i nahɔre ni, na Gomina Fesitosi atien i ɲu kpa, i ɲa, “Pɔɔlu, a bo fie wɔ. U kara sɔnsɔn ni u si agaya n ma u tii yo má juma.” ²⁵ Na Pɔɔlu abɔ i nu ka,

“Gomina Fesitosi jirimafɔ, ma bo má fiɛ, ama, m jɔjɔ anyunƙoro ni nahɔre jɔre wɔ. ²⁶ Feme Agiripa si ahin jɔrem kere, nyini dɛɛ ti, ye m la ahoresi jɔjɔ i nyunu n a. M si tenle su ka i si ahin sam n kere bo m sukan kere am ni, dama i be mmɔɔ ayo má fiɛɛwa nu. ²⁷ Feme Agiripa, a yo Nyeme noanie kanfom jɔre n yarada a? M si tenle su ka a yo yarada.” ²⁸ Na Feme Agiripa ase Pɔɔlu ka, “Ahin sanƙa kaan nu, a sunsun ka a koro jɔjɔ na a ma m kaaki Kristo susufɔ ɔ, nzen sɛ?” ²⁹ Na Pɔɔlu abɔ i nu ka, “Nzen i cɛ o, i cɛ má o, mini yiri, m nyemesere la ka, wɔrɔ ni minem n kere bo m sujɔjɔ am dɔ nyuma ni, am ba kaaki na am yo kabo m ti barasu ni, ama, bu wura má am jɔrɔkɔ kabo ba wura m ni.”

³⁰ I seeri sɔ ni, na feme n ayasu ajina, yiri ni gomina ni, ni Berenisi, ni nyingam n kere bo bu tana bere ni. ³¹ Bu yasuri na bu wo kɔ su ni, na ba se bu nɔnɔ nu ka, “Ahin sonɔ n ayo má sa be bo i ti ye ni ka bu kun i, wara bu nyi i dansaraka nu.” ³² Na Feme Agiripa ase Gomina Fesitosi ka, “Nzen má ahin sonɔ n asere má ka bu fa i jɔre n kɔ Romafom feme kpiri n dɔ, má ya koro yaki i nu ji.”

27

Kabo bu faari Pɔɔlu sufa kɔ Roma miɛ kpiri n nu ni

¹ Tɔ, sanƙa bo bu faari sesesu ka ya fa lee bambaka kɔ Roma miɛ kpiri n bo i wo Itali n asien n su ni, na ba fa Pɔɔlu ni dansaraka nyinga nbem ama soja kpien be bo bu fere i ka Juliyosi ni, yiri niɛ soja asese be su a, bu fere i

ka Romafom Feme Kpiri Agusito dɛɛm. ² Na ya kɔ awura lee bambaka be, i fite miɛ n bo bu fere i ka Adaramuteno n wɔ. Lee n ayo siriya sukɔ Esiya awɔre n nu dɛɛ miɛ nbem su, na ya wura i akɔ. Yere ni sɔnɔ be bo bu fere i ka Arisitakusi n kɔori a, i fite Tesalonika miɛ kpiri n bo i wo Makedoniya awɔre n nu wɔ. ³ Na i alecin, na ya kɔ aju Sidon miɛ kpiri n nu, na Juliyosi ayo Pɔolu sakpa, i maari i atin wɔ, na wɔ kɔ anie i danfom busu, adena i kɔ nya deke bo i koro. ⁴ Ya yasuuri Sidon ka ya kɔ ni, ya faari Sipurusi lui bambaka n dɛɛ bue n wɔ, ya koro fa má deke bo má ya sukoro ka ya fa ni, dama aɲuma n cin ya kɔ ya sin wɔ. ⁵ Ya yasu bere ni, na ya kpie tieku n bo i wo Silisiya, ni Pamfliya dɛɛ awɔrem n nu ni, na ya nya akɔ aju miɛ kpiri n bo bu fere i ka Mira na i wo Lisiya dɛɛ awɔre n nu ni. ⁶ Dɔ na soja kpɛn n aɲu lee bambaka be ka i fite Alekizanderiya miɛ kpiri n nu sukɔ Itali, na wɔ fa ya awura nu. ⁷ Ya yasuuri bere ka ya kɔ ni, aɲuma n kpa ya atin wɔ, ya koro akɔ má ndende. I yoori kekereke ye ya nya kɔ dodoori miɛ n bo bu fere i ka Kinidosi n a. Aɲuma n dɛɛ ti, ya koro akɔ má deke bo má ya sukɔ ni. Nyini dɛɛ ti, na ya fa lui bambaka n bo bu fere i ka Kereti dɛɛ bue ni, akpie akɔ adodo miɛ n bo bu fere i ka Salamone ni. ⁸ Ya faari bere ni, i yoori ya kekereke ye ya nya kɔ juuri miɛ kpiri n bo bu fere i ka Dika Nyunyumi n a, lee ngbingbirim jinaabiri ni, i mata miɛ kpiri n bo bu fere i ka Lasiya n wɔ.

⁹ Na ya wo dɔ ace, haari na Yudafom nɔɔ cici n aba asin, bu ɲa nyini sanɲa ni, tieku n su

natiiri ti tie. Nyini dɛɛ ti, na Pɔɔlu abobo bu, i ɲa, ¹⁰ “Njam, ma ɲu ka nzen ya ɲa ya ko ya nyunu, i yo kekereke, na deke dongu saaki, ma lee bambaka n ni nengem ngumi, ama, ya ngoo mmoo wo nu.” ¹¹ Ama, haari ni nyini mmoo, soja kpian n keteeri Pɔɔlu noanie n wo, na wo de leekanfo n ni lee n fo n dɛɛ noanie ni. ¹² Deke bo ya wo ni, i ti ma kpa ka ya wo do haari fufuku ba tu ya, nyini dɛɛ ti, na ya dongu asoro su ka ya yasu do, na ya nie, beni, ya koro ko ju mie kpiri n bo bu fere i ka Foniki n su na i wo Kereti lui bambaka n su ni. Lee ngbingbirim jinaabiri wo do o, i noo wo wie atoori dɛɛ bue n wo, ya koro ko wo do, haari na fufuku n ba sin.

Kabo anjuma bambaka be yasuari tieku n nu ni

¹³ Na anjuma fafari be sukpie fite ya nyunu ndiema bie su. Na ba sunsun ka bu koro ko deke bo ba fa bu tii awo ni. Nyini dɛɛ ti, na ba cin atu bulaari n bo bu fa kpamaari lee ni, na ya san tieku n aheme ako adodo Kereti lui bambaka n dɛɛ bue ni. ¹⁴ Ama, wo ce ma, na soo sin anjuma be bo i nati kpie fite wie afiri saa fomboro su n akpie fanga su afite Kereti do. ¹⁵ Ya kpa anjuma n atin wo, ya koro ako ma deke bo ya fa ya tii awo ni. Nyini dɛɛ ti, na ya yaki lee bambaka ni, na wo su anjuma n su. ¹⁶ Na ya ko adodo lui be bo bu fere i ka Kawuda ni, na ya fa i sin. Lee kaan be sa lee bambaka n su, i yoori kekereke ye ya nya koro taraari i jinaari a. ¹⁷ Na ba nya acin i afun awura lee bambaka n nu. Na ba fa nyama awura lee bambaka n bu, na ba cici i kenken, na i bu n ayo fanga. Bu soro sere ka lee ni kpama teteke n dika wo, mie kaan be wo bere, bu fere i

ka Siritisi. Nyini dɛɛ ti, na ba jura lee tani n bo i bo aɲuma na lee n kɔ ni, na ba nyanya i, na lee n asu aɲuma n su. ¹⁸ Kabo aɲuma n kereeri ya wahara sɔ ni, i alecin, na ba yiyi nengem bo bu wo lee n nu ni nbem ajiji nzue n nu. ¹⁹ I lesan cɛɛn, na bu kerɛ afa bu saa ayi lee n dɛɛ nenɛge kerɛ aji nzue n nu. ²⁰ Na wɔ cɛ bo ya ɲu má wiɛ, wara asarambaam, na aɲuma n sukpiɛ agaya sɔ, haari na ya ba ayi tama ka ya fite má nu.

²¹ Tɔ, wɔ cɛ bo minem n adi má diire n dɛɛ ti, na Pɔɔlu ayasu ajina bu afien, na wɔ se bu ka, “Njam, nzen má am tiiri m nɔaniɛ ni, má ya yasu má Kereti, má ya nengem ni saaki má, na bu ka ɲgbɛɛn sɔ. ²² Ama, kisa, m sutu am fɔ ɔ, am ma am ahoresi. Am be mmɔɔ ɲɔɔ ká má nu, má ka lee bambaka ni ɲgumi saaki a. ²³ Dama anuma kɔɲɔɲɛ, Nyemɛ n bo m su i na i dɛɛ la m ni, i mɛrɛkɛ be ba jinaari m bi, ²⁴ na wɔ se m ka, ‘Pɔɔlu, má a ma sɛrɛ ti u. Wɔ yo daka ka a kó jina Romafɔm fɛmɛ kpiri n nyunu wɔ, na i dí u jɔrɛ. Ti fɛn, Nyemɛ afa minem kerɛ bo u ni berɛ sanɲa wo lee n nu n ama u.’ ²⁵ Nyini ti, njam, am fa ahoresi. Dama m daafi Nyemɛ ɲu ka i yó kabo i seeri m n wɔ. ²⁶ Haari ni nyini mmɔɔ, aɲuma ni sún ya kɔ jina lui bambaka be su wɔ.”

²⁷ Tɔ, i bita ya fikindi Adiriya tieku n nu sɔ ɔ, haari i leburu lenna cɛɛn kɔɲɔɲɛ fa kɔ i jinanjin sanɲa, na lee jumayofɔm n afa nu ka bu sudodo asiɛn. ²⁸ Nyini ti, na ba fa nyama bo bu bita sunsun niɛ kabo nzue ɲɔɲɔɲɔ ti barasu. Na ba ɲu ka i toko wo ɲɔ. Na ba kɔ mɔ kaan abuka su, na ba sunsun bekun, na ba ɲu ka i wo má ɲɔ

kun. ²⁹ Na sere ati bu, bu sunsun ka lee bambaka ni kó si yabuem wɔ, na i sandi nu, nyini dɛɛ ti, na ba cɔɔndi lee n sin bulaari nɔnɔɔri nna asiɛngu. Na bu susere Nyeme ka ale cin bu. ³⁰ Na lee jumayofɔm n akoro ka bu wɔ ηmati, na ba yi lee kaan n afa ase nzue n su, na ba kpɛ mbenle ka bu suyi bulaari nɔnɔɔri nbem lee bambaka n tii dika a. ³¹ Ama, na Pɔɔlu ase soja kpɛn n ni i sojam ni ka, “Má ka ahin minem n aka lee n nu, am be mmɔɔ fite má nu.” ³² Na sojam n akpɛ nyamam bo bu bita lee kaan n aji, na wɔ kɔ.

³³ Saɔga bo ale ba sukoro cin ni, na Pɔɔlu asere minem kere ka, bu nya diire be di. I ηa, “I nyuma leburu lenna lee, bo am wɔ ahoresaaki nu, na am adi má pui. ³⁴ Nyini ti, m sere am wɔ, am di diire, adena i buka am na am nya ηɔɔ. Haari am be mmɔɔ tiηmie kun n kpein ká má ηgbɛɛn.” ³⁵ Pɔɔlu seeri sɔ wieeri ni, na wɔ fa kpɔnɔ, na wɔ da Nyeme asi bu kere nyunu, na wɔ bu i nu, na wɔ di. ³⁶ Na bu kere afa ahoresi, na bere gusu adi diire. ³⁷ Yere bo ya yo woori lee bambaka n nu ni, ya ti mine yaa nnyɔ ni mine aburaso ni nsen wɔ. ³⁸ Bere kere diiri na bu kunnu yiiri ni, na ba sasa diire mbaa n bo wɔ ka n aɔ nzue n nu, adena lee bambaka n ka fafaki.

Kabo lee bambaka n sandiiri nu barasu ni

³⁹ Saɔga bo ale ba ciinri ni, lee jumayofɔm ηuuri asiɛn be, ba si má i, ama, na ba ηu ka nzue be ati ada bere, ηmie abara aye i. Na ba fa sunsunni ka nzen má bu koro yo, na ba boro bu nyi na bu fa lee bambaka n kɔ wura ηmie n nu na i kpama. ⁴⁰ Na ba nyangi lee bambaka n bulaari

nɔnɔɔrim n aji nzue n nu, na ba nyanɔgi bakam bo bu fa kan lee n dɛɛ nyamam ni, na ba ye tani n bo i wo lee n tii su n angoro ka anjuma n fa lee n kɔ, na bu sukan sukɔ ahɛmɛ. ⁴¹ Ama, na ba kɔ aju kunma kpiri sanɔgaabiri, na ba wura nmiɛ be nu, na lee bambaka n tii dika n aka akpama, wɔ koro akɔ má. Na nzue nyama ni subo lee ni, na wɔ paparaki i sin dika ni. ⁴² Na sojam n asɛɛ su ka bu kun dansarakam n kɛɛ wɔ, adena má be wiɛ kpiɛ na i nmati kɔ. ⁴³ Ama, soja kpiɛn n koroori ka i de Pɔɔlu tii ji n dɛɛ ti, na wɔ kete bu nɔ ka má bu yo sɔ. Na wɔ ma nɔɔ ka, bo bu si nzue wiɛ n kɛɛ, bu du mɔ ti to nu na bu wiɛ kpiɛ kɛɛ su, ⁴⁴ na minɛm bo bu kaari n kɛɛ nya so baka sinsinm, ni lee buebuem n nu, na bu wiɛ kɔ ju ahɛmɛ. Kabo i yoori na ya kɛɛ koro fiteeri nu, na pui ayo má be n lɛɛ.

28

Deke bo i yoori Pɔɔlu Malite lui bambaka n su n jɔɛ

¹ Sanga bo ya fiteeri nzue n nu wieeri ni, na ba se ya ka bu fere lui bambaka n ka Malite. ² Na miɛ n nufɔm ade ya na ba yo ya sakpa agaya. Nzue suto na ayɛɛ wo bɛɛ n dɛɛ ti, na ba tɔɔ sin ama ya, na ya kɛɛ atun. ³ Na Pɔɔlu atientien yee nɔɔ agɔ sin n nu, jaa pumpuni wo yee n nu, na sin n waranɔgu awura i, na wɔ fite akan i saa aka asense su. ⁴ Miɛ n nufɔm ni nɔuri ka woo n akan asense Pɔɔlu saa su sɔ ni, na ba se bu nɔnu nu ka, “Ahin sɔnɔ n ti sɔnɔ kunfɔ ɔ nahɔɛ su, haari ni bo wɔ koro afite n nzue n nu ni, i

nyeme atin su, wo yo má daka ka i nyá ngoo.”
⁵ Ama, na Pɔɔlu akpisi woo n aji sin n nu, wo ɲu má yaari be. ⁶ Na minem n asunsun ka i cé má, i ɲunie wúra a, wara i kába kpaasi wu. Ama, bu ɲminda cɛeri na bu ɲu má ka deke be ayo i ni, na ba kaaki bu sunsunni, na ba se ka, “I ti nyeme be wo.”

⁷ Deke bo ya sekeeri ni, fie be wo dodo do, i fo n ti lui bambaka n su sɔnɔ anyumbaafɔ do, bu fere i ka Pubiliyosi. Na wo de ya wɔfo nyunyumi, na ya ka ada i dika haari lesan. ⁸ Nyini sanɔa Pubiliyosi si gusu la má laifie, i da sɔro, i ɲunie ado, na i suje tɔtɔko. Na Pɔɔlu awura sɔo n bo i da nu ni, na wo fa i saa anana i ɲu, na wo sere Nyeme ama i, na wo nya laifie. ⁹ I yoori so n deɛ sin, na tukpakifom kere bo bu wo lui bambaka n su n gusu aba Pɔɔlu do, na wo tuntun bu, na ba nya laifie. ¹⁰ Na ba wura ya kpiri, na ba ce ya aceerim beberebe. Na sanɔa bo ya ba suyasu ka ya fa lee na ya ko ni, na ba fa deke kere bo i ti ya mieɛwa awura lee bambaka n nu ama ya.

Kabo Pɔɔlu yasu Malite na i ko juuri Roma mie kpiri n nu ni

¹¹ Ya woori do haari sara nsan, na ya nya fa lee bambaka be bo i fite Alekizanderiya deɛ mie kpiri n nu wo. Amɔɛ ndaam anyaari seewa mata i. Fufuku sanɔa n deɛ ti, wo jina do ace.
¹² Na ya ko aju mie kpiri n bo bu fere i ka Sarakusasi n su, na ya wo do lesan. ¹³ Na ya nya akaaki ayasu bere bekun, ako aju mie kpiri n bo bu fere i ka Regiyoni n su. Na i alecin, na anuma abo i bu sukpie fite ya nyunu ndiema saa bie su.

Na i lennyo cɛɛn n na ya kɔ aju miɛ kpiri n bo bu fere i ka Potiyoli n su. ¹⁴ Na ya ɲu yaradayofɔ nbem dɔ, na ba sere ya ka ya wo bu dɔ lesɔ. Na ya nya yasu aba Roma miɛ kpiri n nu. ¹⁵ Saɲga bo yaradayofɔm n bo bu wo Roma n tiiri ya ɲga ka ya suba ni, na ba fite akpa ya atin, na ya ni bu nbem akɔ aye miɛ n bue bo bu fere i ka Apiyosi Goo n su, na ya ni bu nbem gusu akɔ aye Wɔfɔm Daabiri Awuru Nsan miɛ n nu. Saɲga bo Pɔɔlu ɲuuri bu ni, na wɔ da Nyɛmɛ asi, na wɔ nya ahoresi.

Kabo Pɔɔlu kaanri Yesu jɔrɛ Roma miɛ kpiri n nu ni

¹⁶ Saɲga bo ya kɔ juuri Roma miɛ kpiri n nu ni, na ba ma Pɔɔlu atin ka i nya awuru be na yiri ni i tii suwo nu, na ba ma i soja kun ka i suniɛ i dika. ¹⁷ I woori dɔ i lesan, nyini sin, na Pɔɔlu afere Yudafɔm bo bu la anyunuyi na bu wo miɛ n nu ni, ka bu tien bu nɔɔ. Bu tien bu nɔɔ wieeri ni, na wɔ se bu ka, “M ninbaam, ma yo má ya minem n sa be, ma bu má ya nana sayoowa n be ɲgbɛɛn, ama, haari ni nyini mmɔɔ, bu taraari m Yerusalem miɛ kpiri n nu wɔ, na ba nya afa m awura Romafɔm saa nu. ¹⁸ Bere gusu bisaari m bisaawam wieeri ni, má bu ɲa bu fa m ji wɔ, dama ba ɲu má satie bo ma yo i na i ti ye ni ka bu kun m. ¹⁹ Ama, na Yudafɔm n akete ka má Romafɔm n yaki m nu ji, na wɔ yo daka ka m sere ka bu fa m jɔrɛ n kɔ Romafɔm fɛmɛ kpiri n dɔ, haari ni bo m la má jɔrɛ be bo m fa jaraki m tienɲu minem ni. ²⁰ Nyini dɛɛ ti, ye m fere am a, na m jɔjɔ am dɔ na am si bo i wo bere, ka, sonɔ

n bo Yisarelifom yo i tama n dɛɛ ti, ye m wo ahin joroko n nu a.”

²¹ Na ba se ka, “Ya nya de má kadasi be Yudiyafom do fa ko u jore su. Ya minem bo bu fiteeri do baari n gusu, be nya kan má, wara i jajo jore tie be fa ko u do. ²² Ama, ya koro ka ya ti fite u do kabo u sunsunni ti, dama ya si ka nyini atin n bo a bita i ni, deke kere bo a ko, mine jaraki i wo.” ²³ Na ba kpama cɛɛn ka bu tien bu noo. Nyini cɛɛn n na mine beberebe aba atien bu noo deke bo Pɔɔlu da ni. Na wo kan akere bu kabo Nyeme femeya n atin ti barasu. Fite ngarama haari kongue, na wo boro i nyi na i ma bu si kabo Yesu ti barasu, fite kabo ba kere i Moyisi dɛɛ noanie kpamaawa kadasi n nu ni, ni kabo ba kere i Nyeme noanie kanfom dɛɛ kadasi n nu ni. ²⁴ Na bu nbem ade i noanie ni, ama, na nbem akete, ba yo má yarada. ²⁵ Nyini ti, bu noo ayo má kun, na ba yasu ka bu ko awuru, na Pɔɔlu ase bu jore kun be abuka su, i na, “Nahore ye Nyeme Awiewie Casi n jajori am jore n a. I yo maari Nyeme noanie kanfo Esaya seeri am nam ka,

²⁶ ‘Ko na a ko se nyini minem ka, Nyeme na o,
Am só am sui ni nahore su,
ama, am tí má deke bo am so am sui ka am
ti i n bu.

Am káaki nie ni nahore su,
ama, am nù má poi.

²⁷ Dama ahin minem tii ti kekereke,
ba to bu sui na má bu ti,
ba kata bu nyumbaa na má bu nu.

Má nyini, bu nyumbaa nù i wo,

na bu sui tí,
 na bu sí bu ahore su,
 na bu káaki bu wo,
 na m má bu nya laifié.' "

²⁸ Na Pɔɔlu akun i jɔjɔwa n nɔɔ, na wɔ se bu ka, "Nyini ti, m koro ka am si ka Nyemɛ asunma ya ka ya fa tiide labari kpa n kɔ ma minem bo bu ti má Yudafoṃ ni. Bere dé i a." [²⁹ Na Pɔɔlu kaanri sɔ wieeri ni, na Yudafoṃ n ayasu afite akɔ ase akuruwa nyannyan bu ŋuṃ nu.] ³⁰ Na Pɔɔlu ade sɔɔ, na i suto kaari, na wɔ wo nu haari afo nnyɔ, na i sude minem kere bo bu ba i do ni, ³¹ na i sukan Nyemɛ femɛya n ŋusu jɔre, na i sukere minem ya Mibiɛ Yesu Kristo jɔre ni ahoresi, be akanda má i.

ΝΥΣΜΕ ΙΟΥΕ ΚΑΔΑΣΙ
The New Testament in Anufo (Chokosi)

copyright © 2009 Wycliffe Bible Translators, Inc.

Language: Anufo

Contributor: Wycliffe Bible Translators, Inc.

All rights reserved.

2020-11-13

PDF generated using Haiola and XeLaTeX on 21 Feb 2024 from source
files dated 29 Jan 2022

fe36d0e6-2a60-5e15-8d1c-8bf275389598